
अद्वयवज्रसंग्रहः |

१. कुदृष्टिनिर्घातनम् |

नमो बुद्धाय |

वक्ष्ये कुदृष्टिनिर्घातमादिकर्मविधानतः |
अनेनैव विहारेण यत्नेन लभते पदम् ||

इह हि द्विधा सत्वाः शैक्षा अशैक्षाश्च | तच्च आशय अधिमुक्तिप्रयोगः 
भूमिप्रपन्नप्रयोगश्च(ञ्च) वसिताप्तिपर्यन्तः हेत्ववस्थास्थितानां 
शैक्षाणां सुविशुद्धादिकर्म(अ)विधानेन 
सम्भारद्वयसम्भृतसम्यक्सम्बोधिसम्पल्लाभः | अशैक्षाणामपि 
निरस्तप्रतिपक्षतत्त्वफलविकल्पानां शाक्यमुनेरिव 
प्रणिधानवेगसामर्थ्यात् युगनद्धानाभोगयोगतः 
सत्त्वार्थक्रियालक्षणमविच्छिन्नमादिकर्म प्रवर्तत एव इति स्थितम् | तथा च -

न तेऽस्ति मन्यना नाथ न विकल्पो न वेश्चना |
अनाभोगेन ते लोके बुद्धकृत्यं प्रवर्तते ||

परार्थसम्पद्बुद्धानाम् फलं मुख्यतमं मतम् |
बुद्धत्वादि यदन्यत्तु तादर्थ्यात् फलमिष्यते ||

चिन्तामणिरिवाकम्प्यः सर्वसङ्कल्पवायुभिः |
तथापि सर्वसत्त्वानामशेषाशाप्रपूरकः ||

प्. २)

फलं तत्त्वविपक्षाणां विध्यपोहविवर्जनात् |
सम्बो(म्ब)धिर्बुद्ध्यते धन्यो तत्पश्चात्त्वादिकर्मणि ||

ननु शैक्षाणामादिकरविधानं युज्यत एव | कथम् ! अशैक्षाणामपि 
निःस्वभावभाविनामादिकर्मारम्भः | अयमपि सुवर्णनिगडबन्धन एव | 
सत्यम् | प्रज्ञापारमिताधिगमविरहात् | प्रज्ञापारमिता हि 
पञ्चपारमितानां स्वभावः | अत एव -

सर्वाकारवरोपेत(अ) शून्यतेति निगद्यते |

उक्तं च भगवता | प्रज्ञापारमिताविरहिताः पञ्चपारमिताः 
पारमितानामधेयं न लभन्ते |

आर्यविमलकीर्तिनिर्देशे चोक्तम् | प्रज्ञारहित उपायो बन्धः उपायरहिता 
प्रज्ञा बन्धः प्रज्ञासहित उपायो मोक्ष(ः) उपायसहिता प्रज्ञा मोक्षः | 
तादात्म्यं चानयोः सद्गुरूपदेशतः प्रदीपालोकयोरिव 
सहजसिद्धमेवाधिगम्यते | अत एव-

आदिकर्म यथोद्दिष्टं कर्तव्यं सर्वयोगिभिः |
शून्यताकरुणाभिन्नं यद्बोधौ ज्ञानमिष्यते ||

आदिकर च -

पञ्चपारमिताः प्रोक्ता आदिकर्मेतिसंज्ञया |
प्रज्ञापारमिता चासां स्वभावो नाभिरिष्यते ||

तथा चात्र -

दानं शीलं क्षमां वीर्यं ध्यानं प्रज्ञां च सादरम् |
सततं सेवयन् धीमान् सुखी स्वस्थोऽपि जायते ||

सम्भोगनिर्मिते हेतुर्दानशीलक्षमात्रयम् |
ध्यानप्रज्ञेति धर्मस्य वीर्यन्तुभ(य)योर्मतम् ||

प्. ३)

तस्माद्बोधिसत्त्वेन सुविशुद्धादिकर्मविहारिणा भवितव्यम् विपर्यये च 
नास्तिकवादप्रसङ्गः | तदुक्तम् -

शुभाशुभं यद्यपि नि(ः)स्वभावकं
तथापि कुर्यात् शुभमेव नाशुभम् |
जलेन्दुबिम्बोपमलोकसम्वृतौ
सुखं प्रियं दुःखमजसमप्रियम् ||

कथं तर्हि शैक्षेषून्मत्तव्रतस्थितानां 
निर्विकल्पताधिमुक्तिवतामादिकर्म प्रवर्तताम् ? उच्यते | शरीरदानं कृत्वा 
चर्यां कृ(क)तवान् |

शरीरदानं दत्त्वा (च) पथात् चर्यां समारभेत् |

इति वचनात् | दानं दत्तं च शरीरावधि कायवाक्चेतसाम् सर्वसत्त्वार्थाय 
सम्बरणाच्छीलम् क्षान्तिश्च क्रू(कु)रतप्तकरपचादिघातसहनतया वीर्यं 
चाष्टलोकधर्माबाधोपसहनतया ध्यानं च 
सर्वस्वभावानुगतानाभोगस्वरसवाहितया प्रज्ञा च 
सर्वधर्मानुपलब्धिलक्षणाधिगमनतया |

अनाभोगरसाबंधौ यस्याजस्वं * * * * |
* * * * प्रवर्तन्ते सर्वाः पारमिताः पराः ||

तस्मादुन्मत्तव्रतस्थितानामप्यादिकर्म प्रवर्तत एव | 
चार्वाकपशोर्नष्टपरलोकस्य वचनं सर्वथैवायुक्तत्वात् नोदाहृतम् | 
भूतशैक्षं प्रति बोधिसत्त्वस्य प्रथमं दीयते पोषधम् | तदनु 
शिक्षोपदेश इति श्रीहेवज्रवचनात् प्रथमं तु पोषधदानम् | समन्वाहर 
भदन्ताचार्य अहमित्थंनामा अमुकनामा उपासको बुद्धं धर्मं 
सङ्घं शरणं गच्छामि यावदाबोधिमण्डतः | एवं द्विरपि चिरपि | एवं 

प्. ४)

चिशरणगतं मां वदन्तो धारयन्त्विति | समन्वाहर आचार्य 
अहममुकनामोपासक इमां बेलां उपादाय यावत् श्व(ः) 
सूर्योदयमिहान्तरे सर्वप्राणिबधात् परस्वहरणात् अब्रह्मचर्यात् तथा 
वाग्भेदात् अनृतात्मत्वो(दो)पजननात् पानात् विकालाशना(त्) 
मालावर्णकनृत्यगीतलभितात् शयनासनादुच्छ्रितात् अद्याहं विरतः 
करोम्यहं तावत् तद्गुणैरष्टभिः पोषधगाथा |

गृहपतिबोधिसत्त्वस्तु रत्नचयशरणपुरःसरं प्राणातिपातात् अदत्तादानात् 
काममिथ्याचारात् मृषावादात् प्रकृतिसावद्यात् मद्यपानात् च पञ्चभ्यो 
विरतः श्रुतिविवेकसम्पन्नो गृहपतिबोधिसत्त्वः परिहृतदशाकुशलः 
पुनरकरणसम्बरवान् कुशलकर्मचारी प्रातःप्रहरे समुत्थाय 
मुखशौचादिकं कृत्वा रत्नत्रयमनुस्मरन् ओं आः हूं इत्यनेन 
आत्मयोगरक्षां कृत्वा यथाधिगमध्यानजपसंस्तवादिकं कुर्यात् | 
नामसङ्गीतिं च त्र्ष्कालमावर्तयेत् |

तदनु ओं जम्भलजलेन्द्राय स्वाहा इत्यनेन 
परिजप्त्वाऽष्टोत्तरशतपानीयचुलुकानि जम्भलाय दद्यात् | ततो नमः 
समन्तबुद्धानां सर्वतथागतावलोकिनि ओं सम्भर सम्भर हूं फट् 
स्वाहा इति मन्त्रं सप्तवारान् आवर्त्त्य 
प्रसारितदक्षिणकराङ्गुलपञ्चकविनिर्गतामृतपञ्चधाराभि(ः) 
पूरितद्वारमूलनिवेशितसजलबलिभक्तशिक्थकानि मागधेन द्रोणेन 
प्रवर्ति(क)तानि पश्येत् | सकलप्रेतपिशाचान्तर्यघनच्छटात्रयं दत्त्वा 
बोधिसत्त्वबलिं दद्यात् | इदा(क्)नीं सर्वसत्त्वेष्वेकपुत्रप्रेमाकारां मैत्रीम् 
दुःखादुःखहेतोः संसारसागरात् समुद्धरणवाञ्छास्वभावां 
करुणाम् रत्नत्रयशरणगमनात् समुल्ल(स)न्मनःप्रभावां मुदिताम् 
अध्यासङ्गपरिलक्षणामुपेक्षां 

प्. ५)

च विभाव्य सर्वसत्त्यार्थोद्युक्तचेता परिशुद्धेन गोमयेन विशुद्धेन च 
वारिणा ओं आः वज्ररेखे हूं इति मण्डलाधिष्ठितभूभागे चतुरस्रादि 
चतुर्णामन्यतममभिमतमण्डलकं कृत्वा तन्मध्ये 
विश्ववर्णाष्टदलकमलवरटकं सूर्यमण्डलोपरि 
नीलहूंकारपरिनिष्पन्नं भूस्पर्शमुद्राधरं कृष्णवर्णं अक्षोभ्यम् 
तदनु पूर्वदले शुक्ल ओंकारनिष्पन्नं शुक्लवर्णं 
बोध्यङ्गी(ग्री)मुद्राधरं वैरोचनम् ततो दक्षिणदले पीतचांकारजं 
पीतवर्णं वरदमुद्राधरं रत्नसम्भवम् ततः पश्चिमदले 
रक्तह्रींःकारसम्भूतं रक्तवर्णं समाधिमुद्राधरं अमिताभम् तत 
उत्तरदले श्यामखंकारजं श्यामवर्णमभयमुद्राधरममोघसिद्धिं 
च भावयित्वा ओं आः वज्रपुष्पे हूं इत्यनेन अभिमन्त्र्य 
सर्वमिष्टतरं ढौकयेत् | एते पञ्चतथागताः कापायवस्त्रप्रावृताः 
सोष्णीपाः शिरतुण्डमुण्डिताः सूर्यमण्डल(अव)स्थाः | वैरोचनः 
परशशिमण्डली ततश्चत्वारोऽक्षोभ्याभिमुखाः अक्षोभ्यस्तु 
साधकाभिमुखः | एषामग्रतः त्रिशरणगाथामिमां 
यथाधिगम(मा)मुखीकुर्वन् तत्रेयं त्रिशरणगाथा -

नमो बुधाय गुरवे नमो धर्माय तायिने |
नमः सङ्घाय महते त्रिभ्योऽपि सततं नमः ||

रत्नत्रयं मे शरणं सर्वं प्रतिदिशाम्यघम् |
अनुमोदे जगत्पुण्यं बुद्धबोधौ दधे मनः ||

आबोधेः शरणं यामि बुद्धं धर्मं गणोत्तमम् |
बोधौ चित्तं करोम्येष स्वपरार्थप्रसिद्धये ||

उत्पादयामि वरबोधीत्तं
निमन्त्रयाम्यहं सर्वसत्त्वान् |

प्. ६)

इष्टां चरिष्ये वरबोधिचारिकां
बुद्धो भवेयं जगतो हिताय ||

देशना सर्वपापानां पुण्यानां चानुमोदना |
कृतोपवासं चरिष्यामि आर्याष्टाङ्गिकपोष्धम ||

ततः -

शीलचन्दनलिप्ताङ्गा ध्यानप्रावरणावृताः |
बोध्यङ्गकुसुमाकीर्णा विहरद्धं यथासुखम् ||

इति पठित्वा ओं वज्रमण्डल मुः इत्यनेन विसर्जयेत् | एवं मञ्जुश्रीप्रभृतीनपि 
यथोपदेशं पूजयेत् |

|| मण्डलपूजाविधिः ||

दानं गोमयमम्बुना च सहितं शीलं च सम्मार्जनं 
क्षान्तिः क्षुद्रपिपीलिकापनयनं वीर्यं क्रियास्थापनम् |
ध्यानं तत्क्षणमेकचित्तकरणं प्रज्ञा सुरेखोज्ज्वला(ः)
एताः पारमिताः षडेव लभते कृत्वा मुनेर्मण्डलम् ||

भवति कनकवर्णः सर्वरोगैर्विमुक्तः
सुरमनुजविशिष्टश्चन्द्र(क)वद्दीप्तकान्तिः |
धनकनकसमृद्धो जायते राजवंशे
सुगतवरगृहेऽस्मिन् कायकर्माणि कृत्वा ||

|| मण्डलानुशंसा गाथा ||

प्रत्यहं मण्डलं कृत्वा पुष्पगोमयवारिभिः |
त्रिष्कालं गुरवे किञ्चित् दत्त्वा भक्त्या(क्तिं) च वन्दयेत् ||

परेषां मनसस्तुष्टिं वर्जयेदात्मचेतसः |
सुखी प्रासादिको धन्यः सुखावत्यां च जायते ||

प्. ७)

स्यात् षट्पारमितापूरी बुद्धादिभिरधिष्ठितः |
अनन्तगुणसम्पन्नो मण्डलं प्रकरोति यः ||

|| इत्यनुशंसा ||

प्रज्ञापारमितां सम्यक् मण्डलादिविधानतः |
पठित्वा पूजयेन्नित्यं तदर्थमवगाहनम् ||

एकगाथां चतुर्गाथां गाथाद्वितयधारणीम् |
षण्मुखीं भद्रचर्यां च त्रिष्कालं च त्रिकालतः ||

एकाक्षरीमुपादाय लक्षं यावत् समाहितः |
अखण्डितसमादानो यथालाभं पठेत् सुधीः ||

बुद्धबोधिसत्त्वपटपुस्तकप्रतिमादीश्च पूजयेत् |

|| पटपुस्तकपूजाविधिः ||

इदानीं महामण्डलव्यूहतन्त्रानुसारेण सर्वकताडनविधिरतिदिश्यते -

नमः समन्तबुद्धानां ओं वज्रपुष्पे स्वाहा | मृत्तिकाग्रहणमन्त्रः |

ओं वज्रोद्भवाय स्वाहा | बिम्बवलनमन्त्रः |
ओं अरजे विरजे स्वाहा | तैलस्रक्षणमन्त्रः |
ओं धर्मधातुगर्भे स्वाहा | मुद्राक्षेपनमन्त्रः |
ओं वज्रमुद्गराकोटन स्वाहा | आकोटनमन्त्रः |
ओं धर्मरते स्वाहा | आकर्षणमन्त्रः |
ओं अप्रतिष्ठितवज्रे स्वाहा | स्थापनमन्त्रः |

ओं सर्वतथागतमणिशतदीप्ते ज्वल ज्वल धर्मधातुगर्भे स्वाहा | 
प्रतिष्ठामन्त्रः |

प्. ८)

ओं स्वभावशुद्धे आहर आहर आगच्छ आगच्छ धर्मधातुगर्भे स्वाहा | 
विसर्जनमन्त्रः |

ओं आकाशधातुगर्भे स्वाहा | क्षमापनमन्त्रः |

|| इति सर्वकताडनविधिः ||

ओं नमो भगवते वैरोचनप्रभराजाय तथागतायार्हते सम्यक्सम्बुद्धाय 
तद्यथा ओं सूक्ष्मे सूक्ष्मे समे समये शान्ते दान्ते समारोपे अनालम्बे 
तरम्बे यशांवति महातेजे निराकुलनिर्वाणे सर्वबुद्धाधिष्ठानाधिष्ठिते 
स्वाहा | अनया धारण्या मृत्पिण्डं वालुकापिण्डं वा एकविंशतिवारान् 
परिजप्य चैत्यं कुर्यात् | यावन्तस्तस्मिन् परमाणवस्तावन्त्यः कोट्यः 
चैत्यानि कृतानि भवन्ति परमाणुसंख्यातानि पुण्यानि प्रतिलभते 
दशभूमीश्वरो भवति क्षिप्रं चानुत्तरां 
सम्यक्सम्बोधिमभिसम्भोत्स्यत इदमवोचद् भगवान् वैरोचनस्तथागतः |

|| महानुशंसाधारणी ||

ये धर्मा हेतुप्रभवा हेतुं तेषां तथागतो ह्यवदत् |
तेषां च यो निरोध एवंवादी महाश्रमणः ||

इति गाथया प्रतिष्ठां कृत्वा ओं नमो भगवते रत्नकेतुराजाय(क) 
तथागतायार्हते सम्यसम्बुद्धाय तद्यथा ओं रत्ने रत्ने महारत्ने रत्नविजये 
स्वाहा इत्यनेन चैत्यवन्दनां कुर्यात् | अनया धारण्या एकचैत्यवन्दनया 
कोटिचैत्यवन्दना भवति |

|| मृत्तिकासिकतादिचैत्यकरणविधिः ||

एतत्सर्वविशिष्टपरिणामनया परिणाम्यमानं विशिष्टफलावाहकं 
भवतीति | प्रज्ञापारमितोक्तेन महापरिणामेन परिणामयेत् | तद्यथा यथा 
ते तथागता अर्हन्तः सम्यक्सम्बुद्धा बुद्धज्ञानेन बुद्धचक्षुषा जानन्ति 
पश्यन्ति तत्कुशलमूलं यज्जातिकं यन्निकार्य यादृशं यल्लक्षणं 
यत्स्वभावं यया धर्मतया सम्विद्यते तथा अनुमोदे तत्कुशलमूलम् | 
यथा च ते तथागता अर्हन्तः सम्यक्सम्बुद्धा अभ्यनुजानन्ति 
परिणाम्यमानं तत्कुशलमूलमनुत्तरायां सम्यक्सम्बोधौ तथाहं 
परिणामयामि इति | अपरम् -

अनेन चाहं कुशलेन कर्मणा
भवेय बुद्धो न चिरेण लोके |
देशेय धर्मं जगतो हिताय
मोचेय सत्त्वान् बहुदुःखपीडितान् ||

|| पुण्यानुमोदनापरिणामविधिः ||

यस्य यस्य यदाजीव्यं शुद्धाजीव्यस्तदर्जयेत् |
क्षान्त्यर्थं व्याधिशान्त्यर्थं भैषज्यमिव चिन्तयेत् ||

ततो यथामिलितान्येषु ओं अकारो मुखं सर्वधर्माणामाद्यनुत्पन्नत्वात् ओं 
आः हूं फट् स्वाहा इत्यनेन बलिं दद्यात् | ओं आः सर्वबुद्धबोधिसत्त्वेभ्यो 
वज्रनैवेद्ये हूं इत्यनेन नैवेद्यं दद्यात् | ओं हारीति अहायक्षिणी हर हर 
सर्वपापान् क्षीं स्वाहा इति पठित्वा हारीतिभक्तपिण्डद्वयं दद्यात् | 
अग्रपिण्डाशिभ्यः स्वाहा इति अग्रपिण्डदानम् | तदनु ओं आः हूं इत्यनेन 
स्वपाचभक्तमधिष्ठाय यावद्विषादिदोषशान्त्यर्थं 
प्रथमतोऽनामाङ्गुष्ठाभ्यामुपस्पृश्य भुञ्जीत | तदनु यथासुखं 
भुक्त्वा उत्सृष्टमन्नं ओं उत्सृष्टपिण्डाशनेभ्यः स्वाहा | उत्सृष्टपिण्डं 
दद्यात् | परिशिष्टमन्नमनभिसन्धानेनैव परित्यजेत् | तथा च -

प्. १०)

बलिं दद्यान्नैवेद्यं हारीतिमग्रपिण्डकम् |
महाफलोपभोग्याय उत्सृष्टं पञ्चमं ददेत् ||

इति | तदनु आचमनादिकं कृत्वा 
परिशुद्धबुद्धिविशिष्टसुखसमन्वागतसर्वसत्त्वहित(क)सुखाय इदं 
त्रिधाऽवर्तयेत् -

राजा दानपतिश्चैव ये चान्ये सत्त्वराशयः |
प्राप्नुवन्तु सदा सौख्यमायुरारोग्यसम्पदः ||

इति | तदनु परिशुद्धकायवाङ्मनःकर्मा यथेच्चं विहरेत् | अनन्तरं 
उपविश्य जातकनिदानोक्तदानकथया कल्याणमिचैः सह गतैर्वा सार्द्ध 
दिनमनुदिनं वाऽतिवाहयेत् | ततो विकालसन्ध्यायामपि 
ध्यानजपसंस्तवादिकं यथाधिगमाखिन्नमानसं कुर्यात् | 
युगकारादिमन्त्रेण दत्तबलिर्योगनिद्रया सुप्यात् | उपासकशब्दः कथं 
ज्ञातव्यः ? (उ० इति) -

उद्युक्तो बुद्धपूजायां उपशान्तोपशायकः |
उपकाराय सत्त्वानां उपायेनान्वितो भवेत् ||

पा इति -

पापानावर्जयेन्नित्यं पापिष्ठैः सह सङ्गतिम् |
पापान्निवारयन् जन्तोः पापं सर्वत्र देशयेत् ||

स इति -

समारोपविनिर्मुक्तः समाधौ सुसमाहितः |
सर्वदा परमानन्दी सम्बोधिं साधयेद् बुधः ||

क इति -

करोति सर्वदा यत्नं करुणां परिपालयेत् |
कष्टेनापि न चानिष्टं करोत्युपकृतिं पराम् ||

इति वचनात् |

प्. ११)

अक्षरचतुष्टयान्वितोऽयमुपासकः परिहृताकुशलकर्मा 
उपचितपुण्यसम्भारोऽभ्यासवशात् जाग्रद्दशावत् स्वप्नेऽपि कुशलान्येव 
करोति |

प्रतिबिम्बनिभं पश्यन् जगत् शुद्धमनाविलम् |
मायापुरुषवत् सर्वं कुर्यादनुपलम्भतः ||

अतश्चावैवर्तिक इत्यभिधीयते | एवमहोरात्रं सततसमितं 
पुण्यसम्भारमुपार्जयन् आबोधिमण्डपर्यन्तं सत्त्वहितचेतोः सन्तिष्ठेत् |

नाम्ना गगनगर्भोऽसौ मध्यमार्थपरायणः(पञ्चः) |
समादानं करोत्येव आदिकर्म समाहितः ||

वज्रपीठात् समायातो विप्रजन्यः सदाशयः |
तस्याभ्यर्थनया चैतदादिकर्म कृतं मया ||

इह हि गगनगर्भाभ्यर्थनातो मयोक्तः
कतिपयपदमात्रेणादिकर्माभिधानतः |
अघतिमिरमपास्य क्लेशनिर्घात एष
अचिरममलबुद्धेर्बोधयेऽभ्यासतः स्यात् ||

आदिकर्म विधायैतत् यदलाभि शुभं मया |
आदिकर्म विधायैतदुत्कृष्टं लभतां जगत् |

|| कुदृष्टिनिर्घातनं समाप्तमिति ||

तत्रावस्थाः त्रयः - हेत्ववस्था नाम बोधिचित्तात् प्रभृति 
बोधिमण्डनिवेदनं यावत् | फलावस्था नाम सम्यक्सम्बोधिज्ञानोत्पत्तौ 
सर्वक्लेशगुणप्रहाणिप्राप्त्यवस्था | सत्त्वार्थक्रियावस्था नाम(क) 
प्रथमधरचक्रप्रवर्तनात् प्रभृति आशासनान्तर्धानं यावत् |

प्. १२)

तत्र हेत्ववस्था त्रिविधा आशयावस्था प्रयोगावस्था वसितावस्था चेति | तच 
आशयावस्था सत्त्वानिर्मोक्षप्रणिधानम् | तच्चेत(व)श्चत्वारः तद्यथा -

गोत्र-सन्मित्रकारुण्यदुःखाभीरुत्वहेतवः |
चतुर्भिर्प्रत्ययैरेभिर्बोधिचित्तं प्रजायते ||

इति वचनात् | दशभिरर्थैराशयावस्था | तच प्रयोगो द्विधा | अधिमुक्तिचित्तस्य 
पारमिताः सप्त | तच धिमुक्तिचरितस्य पारमिता दश -

दानं शीलं क्षमा वीर्यं ध्यानं प्रज्ञा उपायता |
प्रणिधानं बलं ज्ञानं मताः पारमिता दश ||

भूमिप्राप्तस्य चतसृभिः सम्पद्भिः सम्पन्नं 
आशयप्रयोगप्रतिग्राहकदेयसम्पद्भिरिति दानं शीलं क्षान्तिर्बीर्यं 
ध्यानं प्रज्ञा उपायः - एताः सप्त पारमिताः | 
अधिमुक्तिचर्याचरितपारमिताभ्यो विशिष्यत इति द्विविधा प्रयोगावस्था |

तत्र वसिताः पञ्च तद्यथा - क्लेश उपपत्ति कर्म उपाय सत्त्वपरिपाकावस्था 
चेति |

तत्र हेत्ववस्थास्थितेन सर्वमादिकर्म कर्तव्यम् | 
फलावस्थासत्वार्थक्रियावस्थास्थितस्य च शाक्यमुनेरिव अनाभोगेन 
आदिकर्म प्रवर्तत एव इति | विस्तरेण कुदृष्टिनिर्घाते ज्ञेयम् |

कुदृष्टिनिर्घातादिवाक्यटिप्पिनिकेयं 
श्रीमत्पण्डितायधूताद्वयवज्रपादानां कृतिरियम् ||


प्. १३)

२. मूलापत्तयः स्थूलापत्तयः |

अप्रतिष्ठितनिर्वाणं जगदानन्दसुन्दरम् |
नत्वा मन्त्रश्रियं वक्ष्ये मूलापत्तौश्चतुर्दश ||

आचार्येष्ववमानेन सुगताज्ञाविलङ्घने |
हेयात् गोत्रगुणास्थाने महामैत्रोविवर्जने ||

बोधिचित्तपरित्यागे यानचितयनिन्दने |
गुह्याख्याने जने पक्षे जिनातस्कन्धदूषणे ||

शुद्धात्मधर्मसन्देहे इष्टमैत्रीविरागतः |
धर्मेष्वनद्वयारोपे श्राद्धचित्तप्रदूषणे ||

समयासेवने प्राप्तौ प्रज्ञात्मस्त्रीप्रदूषणे |
मूलापत्ति(क)र्भवेत् तेन मन्त्रिणः समयकृतिः ||

तत्कृतौ सिद्धयो न स्युर्मारो दुःखस्य सञ्चयः |
निरयगतिं च भुंक्तेऽसौ तीव्रा वीधवेदनाः ||

गुरोर्यथाऽप्तितः पूजां विधाय मण्डले ततः |
गृह्णीयात् बोधिचित्तं च रत्नत्रयादिसम्बरम् ||

|| मूलापत्तयः समाप्ताः ||

विद्याया(ः) सेवने प्रीत्या समयानामयोगतः |
गणचक्रे विवादं च गुह्यधर्मप्रकाशनात् ||

श्राद्धसत्त्वेषु सद्धर्मदेशना अन्यथा भ्रमात् |
सप्ताहं वसन्मध्ये श्रावकानां महकृते (?) ||

योगात् पति(त)श्चेत् योग्यभाजने गुह्यदेशनात् |
स्थूलापत्तिर्भवेत् तेन योगिनः सम्बरकृतिः ||

पूजयित्वा महाचार्यं यथाशक्त्युपचारतः |
अप्रतिच्छन्नचित्तेन देशयेत् तु कृतौ व्रती ||

|| स्थूलापत्तयः समाप्त(अः) ||


३. तत्त्वरत्नावली |

नमः श्रीवज्रसत्त्वाय |

प्रणम्य वज्रसत्त्वस्य चरणाम्भोरुहद्वयम् |
तत्त्वरत्नावलीं ब्रूमः शरच्चन्द्रामलद्युतेः ||

सदाम्नायपरिभ्रष्ट(भत्स)तमोवृतदृशामियम् |
तत्त्वरत्नावली सम्यक् पुंसां तत्त्वप्रकाशिनी ||

तत्र त्रीनि यानानि श्रावकयानं प्रत्येकयानं महायानं चेति | 
स्थितयश्चतस्रः वैभाषिक-सौचान्तिक-योगाचार-मध्यमकभेदेन | तत्र 
वैभाषिकस्थित्या श्रावकयानं प्रत्येकयानं च व्याख्यायते | 
महायानं च द्विविधम् पारमितानयो मन्त्रनयश्चेति | तत्र यः 
पारमितानयः सौत्रान्तिक-योगाचार-मध्यमकस्थित्या व्याख्यायते | 
मन्त्रनयस्तु योगाचार-मध्यमकस्थित्या व्याख्यानयते | योगाचारश्च 
द्विविधः साकार-निराकारभेदेन | एवं माध्यमिकोऽपि 
मायोपमाद्वयवादि-सर्वधर्माप्रतिष्ठानवादि-भेदात् द्विविधः | तत्र 
श्राव(कः) त्रिविधः मृदुमध्याधिमात्रभेदेन | अत्र च मृदुमध्यौ 
पाश्चात्यवैभाषिकौ अधिमात्रस्तु काश्मीरवैभाषिकः |

तत्र मृदुश्रावकस्य विचारः | नीलपीतादिवाह्यार्थाङ्गीकारपूर्वकं 
पुद्गलस्य नित्यानित्यत्ववियुक्तिमाहेति विवृतिः | तदुक्तम् -

अस्ति खल्विति नीलादि (क) * * * * * परा |
भावग्रहग्रहावेशगम्भीर(अ)पायभीरवे ||

अस्ति पुद्गलो - भारवाहोण णिच्चं भणामि णाणिच्चं भणामीति पुद्गलश्च 
रागवान् संसरतीति समप्रहाणायाशुद्धं मतमाध्यायन् |

प्. १५)

अशुभा भावना तु शरीरस्य 
विन्मूत्रशुक्रशोणि(त)श्लेष्मान्तान्त्र(सिंहानक)चिक्किणक्लमथप्लीहायकृत्प्र्
अभृतिसमुदाय(द)रूपता निरूपयेत् |

तदुक्तम् -

इमं चर्मपुटं तावत् स्वबुद्धौ च पृथक् कुरु |
अस्थिपञ्जरतो मांसं प्रज्ञाशस्त्रेण मोचय ||

अस्थीन्यपि पृथक् कृत्वा पश्य मज्जानमन्ततः |
किमत्र सारमस्तीति स्वयमेव विचारय ||

इति | पुद्गलस्य नित्यत्वदर्शनपूर्वारोपः समाधिमलम् | यावज्जीवं बुद्धं 
धर्मं सङ्घं शरणं गच्छामि ...... वन्द्यौ सुगतौथ मृद्धः (?) 
यावत्कुशलमूलं तमेकमात्मानं दमयिष्याम्येकमात्मानं समयी 
स्यामेकमात्मानं परिनिर्वापयिष्यामीति दृष्टिः |

मध्यमस्य दृष्टिविवृति(ह्) पूर्ववत् | किञ्चित्परार्थरुचिरसौ 
आनापानसमाधिना नित्यानित्यत्ववियुक्तपुद्गलदर्शनं ध्यानम् | 
कुम्भकेन निश्चेष्टीभावः समाधिमलं जाड्यावाहकत्वात् |

श्रावक-अधिमात्रस्य वाह्यार्था(न)ङ्गीकारिणः शरीरस्य 
नैरात्म्यताव्यवस्थापनं विवृतिः | चतुरार्यसत्यपरिज्ञाने पुद्गलस्य 
शून्यतादर्शनं ध्यानम् | अत्र च दुःखं पञ्चस्कन्धस्वरूपं 
ज्ञातव्यम् | समुदयो विकल्पः प्रहातव्यः निरोध्ये विपश्यना साक्षात् 
कर्तव्यः मार्गः शून्यतायाः सदाशिवरूपताऽध्यारोपो ध्यानमलम् | 
दृष्टौ पुनरस्य परार्थकारिताविशेषः | अत्र च मृदुश्रावको 
नियतगोत्रत्वादकारुणिकत्वात् शाक्यबुद्ध एवेत्येके |

प्. १६)

अन्ये तु -

सर्वबुद्धा भविष्यन्ति नाभव्यो भूवि विद्यते |
न कर्तव्योऽवसादोऽस्मात् सम्यक्सम्बोधिसाधने ||

इति | सत्त्वानां मृदुश्रावकोऽपि सम्यक्सम्बुद्धो भविष्यतीति | नियतगोत्रं तु 
कञ्चित् बुद्धमपेक्ष(त इ)ति मन्यन्ते | मध्यस्तु भाविप्रत्येकबुद्धः 
अधिमात्रस्तु चतुःकल्पासंख्येयाभिनिर्वर्त्यबुद्ध इति प्रत्येकस्य 
विवृतिरधिमात्रश्रावकस्यैव | अयं च 
प्रतिपन्नपुद्गलशून्याचिन्त्यतालक्षणमाचार्यस्वयम्भूज्ञानविपश्यनास्
अमर्थः | तत्र इन्द्रियान्निरोधो विपश्यना(क) पुद्गलस्यानुपलब्धिः 
कायवा(क्चे)तसां संय(म) समर्थः | इदमस्य ध्यानम् | अत्रासन्ननिद्रस्य 
चेतसः सुखावस्थाध्यानम् चेतसः सुषुप्तावस्थाध्यानं च समाधिमलम् 
| तत्र पूर्वस्मिन् भास्करमतानुप्रवेशः |

तदुक्तम् -

अनागतायां निद्रायां प्रनष्टे बाह्यगोचरे |
या भवेन्मनसोऽवस्था भावयेत् तां प्रयत्नतः ||

इति | अपरस्मिन् तु वैशेषिकमतानुप्रवेशः | तदाहुः नागार्जुनपादाः -

अजानानं हि प्रज्ञानं निद्रादृष्टान्तसाधितम् |
इन्द्रियोपरतं यद्दज् ज्ञानं वैशेषिकं मतम् ||

भगवत(ः) प्रवचनमपि -

वरं जेतवने रम्ये शृगालत्वं व्रजाम्यहम् |
न तु वैशेषिकं मोक्षं गोतमागन्तुमर्हति ||

इति | दृष्टिरपि पूर्ववत् | अयमपि 
चतुःकल्पासंख्येयाभिनिर्वर्त्त्यबुद्धभावः करुणा चानयोः 
श्रावकप्रत्येकयोः 

प्. १७)

सत्त्वावलम्बना दुःखदुःखताविपरिणामदुःखताभ्यामहन्यहनि 
सत्त्वानालम्ब्य या करुणोत्पद्यते सा सत्त्वावलम्बना | श्रावकस्य देशना 
वाचकी प्रत्येकस्य तु कायिकी | तदुक्तम् -

सम्बुद्धानामनुत्पादे श्रावकानां परिक्षये |
ज्ञानं प्रत्येकबुद्धस्य संसर्गात् (च) प्रजायते ||

इदानीं पारमितानययोगिन उच्यन्ते | तत्र मृदुसौत्रान्तिकः - अस्य खलु 
परमाणुसञ्चयरूपोऽर्थः साकारज्ञानजनकः | तस्य चेयमेव 
प्रत्य(वेत्य)वेक्षता यदुत साकारज्ञानजन(क)त्वं नाम | तदाहुः -

भिन्नकालं कथं ग्राह्यमिति चेद् ग्राह्यतां विदुः |
हेतुत्वमेव युक्तिज्ञा ज्ञानाकारार्पणक्षयम् ||

इति विवृतिः | विषयेभ्यः परावृत्तेन्द्रियग्रामस्याचिन्त्यता ध्यानम् | 
तदुक्तमभ्यासस्यायं कलना यत् कालः सांस्थां क्रियायाः | तस्मात् 
परिचयः कर्तव्यः | परिचयश्च -

चित्तं निश्चित्य बोधेन अभ्यासं कुरुते यदा |
तदा चित्तं न पश्यामि क्व गतं क्व स्थितं भवेत् ||

भावयेद् गृहिभू * * * * * पिलब्धाक्षणम् |
वज्रपर्यङ्कमाधाय नासाग्रे चञ्चलं मनः ||

मलमस्य समाधेः पूर्ववत् | चितयानुपलम्ध्या 
प्रज्ञापारमितास्वभावेन पञ्चपारमिताऽचरणं फलवैमुख्ये न 
सत्त्वार्थपरिणामना तद्दृष्टेरिति |

मध्यो योगाचारः | तत्र साकारज्ञानवादो षट्केन युगपद् योगाचारे 
(पर)माणोः षडङ्गतेत्यादिना(क) न्यायेन परमाणूना(म)प्यनुपपत्तेः | 
चित्तमात्रमेवेदं चित्ताकारधारि ग्राह्यग्राहकभाववीर्मुक्तं प्रकाशं 
प्रकाशत 

प्. १८)

इति प्रतिपन्नवान् | तदुक्तं चित्तमात्रं भो जिनपुत्रा यदुत त्रैधातुकं इति | 
तथाचाहुः कीर्तिपादाः - 

धियो नीलादिरूपत्वे बाह्योऽर्थ(ः) किंनिबन्धनः | 
धियोऽनीलादिरूपत्वे बाह्योऽर्थ(ः) किंनिबन्धः ||

इति अन्यत्राप्युक्तम् -

न चित्तेषु बहिर्भूता इन्द्रियार्थाः स्वभावतः |
रूपादिप्रतिभासेन चित्तमेव हि भासते ||

तस्मात् चित्तमेव चित्राकारं परं निरपेक्षप्रकाशं प्रकाशत इति 
साकारविज्ञानवादियोगाचारस्य विवृतिः |

निराकारवादियोगाचारस्तु चित्तमेव इदमनाकारस्वसम्बेदनरूपं इति 
मन्यते | तदुक्तम् -

बाह्ये न विद्यते ह्यर्थो यथा बालैर्विकल्प्यते |
वासनालुठितं चित्तमर्थाभासं प्रवर्तते ||

यावदाभासते यच्च तन्मायैव च भासते |
तत्त्वतो हि निराभासः शुद्धानन्तनभोनिभः ||

निष्प्रपञ्चो निराभासो धर्मकायो महामुनेः |
रूपकायौ तदुद्भूतौ पृष्ठे मायैव तिष्ठते ||

इति विवृतिः | विधूतसकलवि(क)ल्पसच्चित्राद्वैतसाक्षात्करणं ध्यानं 
साकारवादिनः | तदुक्तम् -

यत्र यत्र मनो याति ज्ञेयं तत्रैव योजयेत् |
चलित्वा यास्यते कुत्र सर्वमेव हि तन्मयम् ||

इति | साताद्वयाचिन्त्यनिष्प्रपञ्चनिराभासचित्तसाक्षात्करणं ध्यानं 
निराकारवादिनः | तथा च -

रूपमस्य मतं स्वच्छं निरा(का)रं निरञ्जनम् |
शक्यं तेन न हि ज्ञातुमबुद्धेन कदाचन ||

प्. १९)

विज्ञानमात्रमेवेदमित्ययं ह्युपलम्भतः |
स्थापयेन्न स किञ्चित् (तु) तन्मात्रेणावतिष्ठते ||

यदा त्वलम्बनं ज्ञानं नैवोपलभ्यते तदा |
स्थितो विज्ञप्तिमात्रत्वे ग्राह्यभावे तदग्रहात् ||

परमार्थसन्नित्यसाकारविज्ञानसमाधौ भगवतः 
संस्थितवेदान्तवादिमतानुप्रवेशः | स हि परमार्थसन्नित्यं 
स्वचिद्रूपब्रह्माभिन्नपरिणामरूपं जगदिच्छति | तथा चोक्तम् -

यद् यद् यद् दृश्यते किञ्चित् तत् तत् ब्रह्मेति कल्पयेत् |
ततो नान्यगतं चित्तं ब्रह्मणैवावतिष्ठते ||

इति समाधिमलं साकारवादिनः | एवं निराकारवादिनाऽपि 
नित्यनिराभासनिष्प्रपञ्चस्वसम्वेदनविज्ञानभावनायां 
भास्करमतस्थितवेदान्तवादिमतानुप्रवेशप्रसङ्गः | सोऽपि 
व्यपगत(ः)सकलनामरूपप्रपञ्चोपप्लवविशुद्धप्रकाशानन्दघननि(क)त्
यब्रह्माभ्युपगच्छति |

बोधाम्भो(म्बो)धौ मयि स्वच्छं तच्छायं विश्वबुद्धयः |
उदितो वा प्रलीनो वा न विकल्पाय कल्पते ||

इति निराकारवादिनः समाधिमलम् | दृष्टिरनयोः पूर्ववत् |

अधिमात्रो माध्यमिकः | तत्र मायोपमाद्वयवादिनः विवृतिः -

न सन् नासन् न सदसन् न चाप्यनुभयात्मकम् |
चतुष्कोटिविनिर्मुक्तं तत्त्वं माध्यमिका विदुः ||

अस्य चायं अर्थः | न सद् बाधायोगात् असदपि न चाभासनवशात् तथा 
दोषाद् द्वन्द्वात् उभयमपि (न) नाप्यनुभयं तथा बोधाभावादिति | अपि च 
पूर्वेतरपरामर्शात् -

प्. २०)

मूर्तिश्चित्रे यथावस्तुशक्ति * * स्कवासङ्गः |

स हि मायोपमाद्वयेति विवृतिः | अस्यैव च मायोपमाद्वयस्य भावना 
ध्यानम् | यस्तचोच्छेदाभिनिवेशस्तद् ध्यानमलम् | 
मायोपमाद्वयाधिमोक्षतः षट्पारमितापरिपूरिदृष्टिः |

सर्वधर्माप्रतिष्ठानवादिनां त्वयं विचारः -

न मतं शाश्वतं विश्वं न चोच्छेदि समीहितम् |
शाश्वतोच्छेदिनो युग्म्यं नानुभयं विनोभयम् ||

सर्वस्मिन् प्रतिष्ठाने (च) वस्तुतत्त्वं विदुर्बुधाः |
अथैषा कल्पना नैव यच्चिद् वेत्ति न चित्तताम् ||

यावत् सर्वसमारोपः स सर्वः सर्वथा न हि |
मध्यमार्थे निरारोपस्तत्रारोहविधी कुतः ||

अनाभोगे हि यद् ज्ञानं तच्चाचिन्त्यं प्रचक्षते |
सञ्चिन्त्य यदचिन्त्यं वै तद्(चि)न्त्यं भवेन्नहि ||

येनाजातं जगदुब्द्धं बुद्धिः शुद्धैव बोधतः |
निजं तस्य जगत् सत्यमनाभोगेन धीमतः ||

तदुक्तम् -

सर्वारोपविनिर्मुक्ते स्वतस्तत्त्वे चकासति |
शून्यताद्यभिधानैस्तु तत्रारोपनिराक्रिया ||

अस्य च विचाराय आयातस्य अर्थस्य अनारोपरूपस्य अनभिनिवेशविहारेण 
साक्षात्क्रिया ध्यानं सर्वार्थोच्छेदो जडीभावः समाधिमलम् |

अनारोपेण षट्पारमितापरिपूरणं दृष्टिः | अत्र 
मृदुमध्ययोर्धर्मावलम्बना करुणा | धर्मावलम्बना 
चानित्यताव्यसनसम्पातिनः सर्वधर्मानालम्ब्य उत्पद्यते या सा बोध्यव्या | 
अधिमात्रस्य च आलम्बनानिःस्वभावा मनस्कारधर्माधिगमानालम्बना 

प्. २१)

करुणा | कायत्रयव्यवस्था चास मैत्रेयनाथैरुक्ता | तथा च -

करोति येन चित्राणि हितानि जगतः समम् |
आ भवात् सोऽनुपच्छिन्नः कायो नैर्माणिको मुनेः ||

द्वात्रिंशल्लक्षणाशीतिव्यञ्जनात्मा मुनेरयम् |
साम्भोगिको मतः कायो महायानोपभो(क) गतः ||

सर्वाकारां विशुद्धिं ये धर्माः प्राप्ता निराश्रवाः |
स्वाभाविको मुनेः काय(ः) तेषां प्रकृतिलक्षणः ||

इति | मन्त्रनयस्तु अस्मद्वि(धै)रिहातिगम्भीरत्वाद् 
गम्भीरनयाधिमुक्तिकपुरुषविष्यत्वात् 
चतुर्मुद्रादिसाधनप्रकाशनविस्तरत्वाच्च न व्याक्रियते | तथा च -

एकार्थत्वेऽप्यसंमोहात् बहूपायाददुष्करात् |
तीक्ष्णेन्द्रियाधिकाराच्च मन्त्रशास्त्रं विशिष्यते ||

कृतश्चा(स्मा)भिरत्र सेकनिर्णयो नाम ग्रन्थः |

ननु यदि महायाननिर्णीत एवार्थः परमर्थोऽस्ति अस्य किमर्थं तर्हि 
श्रावकप्रत्येकयाने भगवान् देशितवान् ? तन्न 
महायनप्राप्यप्रापनार्थं एव श्रावकप्रत्येकयानसोपानयोर्निर्माणात् | 
तदुक्तम् -

आदिकर्मिकसत्त्वस्य परमार्थावतारणे |
उपायस्त्वयं सम्बुद्धैः सोपानमिव निर्मितः ||

सद्धर्मपुण्डरीकेऽप्युक्तम् -

एक हि यान नयश्च एकः
एका चेयं देशन नायकानाम् |
उपायकौशल्य ममेवरूपं 
यन्त्रानि यानान्युपदर्शयामि ||

प्. २२)

नागार्जुनपादैरप्युक्तम् -

धर्मधातोरसंभेदाद् ध्यानभेदोऽस्ति न प्रभो |
यानत्रितयमाख्यातं त्वया सत्त्वावतारतः ||

अन्यत्राप्युक्तम् -

मुक्तिस्तु शून्यतादृष्टिस्तदर्थाशेषभावना |

इति | इदं च यानत्रितयप्रकाशनं मन्थम(अ)नशून्य(ता) सैव 
भगवतोऽवगन्तव्यः | तथाहि -

नोदाहृतं त्वया किञ्चिदेकमप्यक्षरं विभो |
कृत्स्नश्च वै मायजनो धर्मवर्षनतर्षितः ||

चिन्तामणिरिवाकम्प्यः सर्वसङ्कल्पवायुभिः |
तथापि सर्वसत्त्वानामशेषाशाप्रपूरकः ||

चक्रभ्रमणयोगेन निर्विकल्पेऽपि तायिन(ः) |
सम्भारो बेधसामर्थ्यात् देशना सम्प्रवर्तते ||

यानानां नास्ति वै निष्ठा यावच्चित्तं प्रवर्तते |
परावृत्ते तु वै चित्ते न यानं नापि यायिनः ||

सद्धर्मरत्नघटिका वाग् ह्यत्र ग्रथितामला |
हृदये क्रियतां धीरास्तत्त्वरत्नावली मुदे ||

संग्रहं तु प्रियत्वेन विस्तरद्वेषिणा मया |
भूरिर(नु)त्तमे तस्मिन् क्षन्तव्यं विस्तरप्रियाः ||

विधाय भव्यार्थनयाप्रयत्ना-
दिमं मया ग्रन्थमनुत्तरार्थम् |
आलम्भि यत्पुण्यमनेन लोक-
स्तथागतत्वं लभतामलभ्यम् ||

तत्त्वरत्नावली स(क)माप्ता |

कृतिरित्यं पण्डितावधूताद्वयवज्रपादानाम् ||


प्. २३)

४. पञ्चतथागतमुद्राविवरणम् |

प्रतीत्यजाताः परिकल्पशून्याः
शून्या(ः) स्वभावेन न वस्त्सन्तः |
नोच्छंदिनश्चित्रचिदेकरूपा
रूपादयः पञ्चजिना जयन्ति ||

पञ्चस्कन्धाः पञ्चतथागत(अ)ः | तत्र चत्वारो किं 
ज्ञानमात्रताप्रतिपादनाय अक्षोभ्येन मुद्र्यन्ते ? एतेन बाह्य(अ)कारभावे 
ग्राहकशून्यतया ग्राह्यग्राहकरहितं परमार्थसत्सम्बिन्मात्रं 
विज्ञानमेव तिष्ठते | इदमेव शरदमलमध्याह्न(न)गगनायमानं 
निराकारवादिनां मौलं ज्ञानं साध्यम् | तथा चोक्तम् -

शून्यं कल्पितरूपेण निराभासमनाकृति |
सत्सम्बित्सातमात्रं वै पृष्ठाकारचयाकुलम् ||

तदुक्तम् - रूपकायौ तु पश्चिमौ इति | तथा च -

निष्प्रपञ्चो निराभासो धर्मकायो महामुनेः |
रूपकायौ तदुद्भूतौ पृष्ठे मायैव तिष्ठते ||

इति नन्वक्षोभ्यमुद्रयैव सिद्धत्वात् किमर्थं तर्हि अक्षोभ्यो वज्रसत्त्वेन 
मुद्र्यते इत्यागमः ? यावत्कल्पिताकारशून्यताप्रतिपादनाय इति चेत् तन्न | 
पूर्वमुद्रयैव सिद्धत्वात् | तस्मात् यथाऽक्षोभ्यमुद्रयैव ज्ञानं 
मौलं पृष्ठमन्यत् तथा वज्रसत्त्वमुद्रया विज्ञानमपि पृष्ठं मौलं 
वज्रमिति स्यात् | उक्तं च वज्रशेखरे -

वृतं सारमसौशीर्यमच्छेद्याभेद्यलक्षणम् |
अदाहि अविनाशि च शून्यता वज्रमुच्यते ||

प्. २४)

इति | पृष्ठे रूपादिकं चेत् (मौ)लज्ञानादक्षोभ्यमुद्रया 
तद्वज्र(या)सत्त्वं पृष्ठेऽहं तन्न * * न्न किम् | सत्त्वमिति पृष्ठ इति चेत् तर्हि 
करुणाभावात् उच्छेदवादप्रसङ्गः | इष्यते च -

वज्रेण शून्यता प्रोक्ता सत्त्वेन ज्ञानमात्रता |
तादात्म्यमनयोः सिद्धं वज्रसत्त्वस्वभावतः ||

शून्यताकृपयोर्भेद(ः) प्रदीपालोकयोरिव |
शून्यताकृपयोरैक्यं प्रदीपालोकयोरिव ||

भावेभ्यः शून्यता नान्या न च भावोऽस्ति तां विना |
अविनाभावमित्यत् कृतकानित्ययोरिव ||

कथ्यमाने यथात(त्त्वे) उच्छेदो नैव सम्बृतेः |
सम्बृतिव्यतिरेकेण (क) न तत्त्वमुपलभ्यते ||

इत्यादि विस्तरः | एवमक्षोभ्यवज्रसत्त्वयोरैक्यमिति चेत् तर्हि 
विज्ञानरूपाद्यपरित्यागे चित्राद्वैतवादो ज्यायान् | 

तदुक्तम् -

सच्चित् चिन्मात्रमशेषकल्प-
शून्यं हि साकारमतं मतं मे |
गच्छत्तृणस्पर्शसमानमन्ये
तन्मध्यमार्थं प्रवदन्ति सन्तः ||

चित्राद्वैतवादिनां तु परमार्थसदिति ज्ञानमपेशलम् | 
ग्राह्यग्राहकशुन्यचित्राद्वैताक्षोभ्यरूपज्ञानस्य वज्रसत्त्वमुद्रया 
वस्तुसत्तानिरस्तत्वात् | तदुक्तम् -

रूपादिकल्पशून्यं चेत् ज्ञानमक्षोभ्यमुद्रया |
तद्वज्रसत्त्वमुद्रातो वस्तुसत्ता निरस्यते ||

न च विज्ञप्तिमात्रस्य कल्पिताकारशून्यता |
क्रियते वज्रसत्त्वेन पूर्वं तस्यानवस्थितेः ||

प्. २५)

तदेवं परमार्थसदितिशल्यापगमे 
सर्वत्राप्रतिष्ठानरूपानाभोगयुगनद्धाद्वयवादिसम्वेदनसिद्धमध्य
मकसिद्धान्तः प्रेयान् | अयं च सद्गुरुपादप्रसादादवगम्यते | नन्वत्र 
सम्बेदनसिद्धौ मायोपमाद्वयवादप्रसङ्गेन सर्वत्राप्रतिष्ठानमिति चेत् -

यत् प्रतीत्यसमुत्पन्नं (नोत्पन्नं) तत् स्वभावतः |
स्वभावेन यनोत्पन्नं उत्पन्नं नाम तत् कथम् ||

इति | सम्बेदनं च प्रतीत्यसमुत्पन्नं तस्मात् 
सम्वेदनमेवाप्रतिष्ठितमजातपदम् |

तथा च -

सम्बेदनमजातं वै वस्तुसत्ताऽपि तादृशी |
वज्रसत्त्वस्वरूपं तु जगदेव जगौ(सौ) मुनिः ||

किञ्च मञ्जुश्रीस्तथागतेन पृष्ठः कतमोऽसावचिन्त्यधातुः ? 
मञ्जुश्रीराह यो धातुर्निश्चितो न चित्तगमनीयो न चित्तप्रमेयो न चित्तचेतनया 
प्रतिवेदितव्यः असावुच्यतेऽचिन्त्यधातुः | अथ च पुनर्भगवन् 
चित्तमेवाचिन्त्यधातुः | तत् कस्य हेतोः ? न ह्यचित्ते चित्ते चित्तं संविद्यते | 
निश्चित्तो हि चित्तं चित्तस्य यथार्थावबोधात् | अथ च सर्वाकारो 
भगवतोऽचिन्त्यधातुः | अन्यचाप्युक्तम् -

अविकल्पितसङ्कल्प अप्रतिष्ठितमानस | 
अस्मऋत्यमनसिकार निरालम्ब नमोऽस्तु ते ||

चतुःप्रदीपे -

यः प्रत्ययैर्जायति स ह्यजातो
न तस्य उत्पाद स्वभावतोऽस्ति |
यः प्रत्ययाधीन स शुन्य उक्तः 
यः शून्यतां जानति सोऽप्रमत्तः ||

प्. २६)

आर्यलङ्कावतारे -

आर्यलङ्कावतारे -

भ्रान्ति विधूय सर्वा हि निमित्तं जायते यहि |
सैव तस्य भवेद् भ्रान्तिरशुद्धतिमिरं यथा ||

तथा च -

मा भूत् सम्बृतिप्रतिष्ठानमत एव मुनिर्भयात् |
भिनत्ति देशनाधर्ममुक्ता ह्यशून्यतात्मना ||

उक्तं च हेवज्रे -

स्वभावश्चैवाद्यनुत्पन्नं (न) सत्यं न मृषेति च |

किञ्च -

सर्वः समानः प्रतिभज्यमानः
शू(न्यो)क्तिकांक्षामधिया कृतान्तः |
बौद्ध्यस्य बाह्यस्य विभागकर्त्री
न स्या(दा)दिका यदि शून्यतोक्तिः ||

आह च उच्छेदशून्यतां अपनयन् -

तथतां ये तु पश्यन्ति मध्यमार्थानुसारतः |
ते वै तत्त्वविदो धन्याः प्रत्यक्षं यदि संविदा ||

तदुक्तं डाकिनीवज्रपञ्जरे -

शून्यताकरुणाभिन्नं यत्र चित्तं प्रभाव्यते |
सो हि बुद्धस्य धर्मस्य सङ्घस्यापि हि देशना ||

तस्मात् पञ्चाकाराणां प्रतीत्यसमुत्पन्नानां 
पञ्चतथागत(ः)स्वभावत्वात् स्वभावस्य च शून्यताकरुणाभिन्नत्वात् 
शून्यताकरुणाभिन्नं जगदिति स्थितम् | एतदेव सद्गुरोरुपदेशतो 
ध्यानमविच्छिन्नम् -

नदीस्रोतप्रवाहेन दीपज्योतिःप्रबन्धवत् |

मन्त्रतत्वानुसारतः | तथा चाहुर्नागार्जुनपादाः -

प्. २७)

कूटागारमिदं न यत् त्रिभुवनं न प्राणिनोऽमी जनाः 
चक्रेशोऽस्मिन् (न) मानुषो न विषया नाक्षाणि न ह्यादयः |
रूपाद्या न च धर्मतात्मकतया ते माण्डलेया इमे 
विश्वं मण्डलचक्रमाकलयतश्चेतः किमु भ्राम्यसि ||

प्रतीत्यसम्भवादेव गन्धर्वपुरवत् स्फुटम् |
न स्वभावस्थितं विश्वं नाकाशाम्भोजसन्निभम् ||

उक्तं च हेवज्रे -

अमी धर्मास्तु निर्वाणं मोहात् संसाररूपिणः |

इति |

|| पञ्चतथागतमुद्राविवरणं समाप्तं इति ||


प्. २८)

५. सेकनिर्णयः |

नमो बुद्धाय |

एवंकारं नमस्कुर्मो य(ः) सत्त्वक्षणकारणम् |
आनन्दा यत्र जायन्ते भेदतो बोधिसिद्धये ||

चित्रं ततो विपाकः स्यात् तृतीये तु विलक्षणम् |
विमर्दश्च ततो ज्ञेयो हठयोगनिराकृतेः ||

आलोचनं विमर्दश्चेत् तृतीये कथमिष्यते |
यत् तत्रालोचनं नैव भवेद् वित्तिरलक्षणा ||

विलक्षणमतो युक्तं हन्तुं रोद्धुं तृतीयके |
स्वसम्बित्तेर्भवेत् सिद्धिरागम(अ)र्थोऽपि सङ्गतः ||

चुम्बनालिङ्गने चित्रं घृष्टौ विपाकनामकम् |
मणौ विलक्षणं येषां ते च दुःसेकसम्बिदः ||

रत्नगर्भे च या वित्तिः सैव तत्त्वं भवेद् यदि |
सैव वेदं भवेत् तत्त्वं न ह्येतत् बौद्धसम्मतम् ||

तथा च देवि परिपृच्छसि सैव निर्नादतन्त्रे -

रत्नपुरमिदं देवि किञ्जल्के ज्वलतां व्रजेत् |
रुद्रो युग्म(ः) शिवः श्रेष्ठ(ः) शक्तिः सैव परात्परा(ः) |
लक्षलक्षणनिर्मुक्तं वागुदाहारवर्जितम् |
शिवशक्ति(ः)समायोगात् जायते चाद्भुतं सुखम् ||

न सन्ति तत्त्वतो भावाः शक्तिरूपेण भाविताः |
शक्तिस्तु शून्यतादृष्टिः सर्वारोपविनाशनी ||

उच्छुष्मतन्त्रेऽपि -

शिवशक्तिसमायोगात् सत्सुखं परमाद्वयम् |
न शिवो नापि शक्तिश्च रत्नान्तर्गतसंस्थितम् ||

प्. २९)

योगाध्यायेऽपि -

ज्ञानामृतेन तृप्तस्य कृतकृत्यस्य योगिनः |
नैवास्ति किञ्चित् कर्तव्यमस्ति चेत् न स तत्त्ववित् ||

वेदान्तवादिनोऽपि -

अतीन्द्रियमवित्तिश्च ज्ञानं भास्करसम्मतम् |
वित्तिरानन्दमात्रं च भगवद्वादिसाधनम् ||

शक्तिसङ्गमसंक्षोभात् शक्त्यावेशावसानिकम् |
यत्सुखं ब्रह्मतत्त्वस्य तत्सुखं ब्राह्ममुच्यते ||

दुःखानामगमो नास्ति सुखं तत्र निरन्तरम् |
आनन्दो ब्रह्मणो रूपं तच्च मोक्षेति भण्यते ||

यद् यद् वै दृश्यते किञ्चित् (तत्) तद्ब्रह्मेति कल्पयेत् |
ततोऽन्यगतचित्तं (तु) ब्रह्मणैवावतिष्ठते ||

प्रियादर्शनमेवैकं किमन्यद्दर्शनान्तरैः |
प्राप्यते येन निर्वाणं स्वरागेणापि चेतसा ||

त्यज धर्ममधर्मं च उभे सत्यानृते त्यज |
उभे सत्यानृते त्यक्त्वा येन त्यजसि तत् त्यज ||

भगवद्गीतायामपि -

नासतो विद्यते भावो नाभावो विद्यते सतः |
उभयोरपि दृष्टो(ऽन्तः) ह्यनयोस्तत्त्वदर्शिभिः ||

किञ्च ग्राह्यादिशून्यं चेत् चित्तमक्षोभ्यमुच्यते |
वाधास्वागमतो वज्र सत्त्वमुद्रावियोगतः ||

किमर्थं नियमेनैतत् देशकैरश्च देश्यते |
इदं तथागताश्वासधिया पूर्वं प्रकाश्यते ||

बोलगर्भे च साकारं निराकारं तदग्रतः |
मध्यमा वर्णयन्त्येके नेति नो गुरुदर्शनम् ||

प्. ३०)

वज्रगर्भे तदग्रे वा पतितं वा कपालके |
न चेष्टमन्तरालेऽपि तत्त्वं वित्तौ गुरोर्मुखात् ||

विचित्रं विविधं ख्यातं इत्यादि सुत्थितं कथम् |
मण्यन्तर्गतमित्यादि सद्गुरोः सुष्ठु सङ्गतम् ||

हसित्यादिविशुद्ध्या यत् आचार्यादिसमीहितम् |
उत्पत्त्या तद् व्यवस्थेयं न चोत्पन्नस्वभावतः ||

चित्रत्वात् चित्रमापृष्ठेः सुखात् पाको मणेः पुरः |
गुरो(ः) तत्त्वं विजानीयात् विमर्दात् विरतौ रमः ||

कर्ममुद्रां समासाद्य धर्ममुद्रां विभावयेत् |
तस्या ऊर्द्ध्वं महामुद्रा यस्याः समयसम्भवः ||

आनन्दाः प्रतिमुद्रास्याः महामुद्रां विना पुनः |
आगमाच्च स्वसम्बित्तेः सद्गुरोरुपदेशतः ||

विचित्रं कर्ममुद्रातो विपाको जगदात्मता |
स्थैर्यं विलक्षणं तत्र विमर्दो जगदीक्षणम् ||

सर्वस्मि(न्न)प्रतिष्ठानं महामुद्रेति कीर्त्त्यते |
विमलत्वात् स्वसम्बित्तेः विचित्रादेर्न सम्भवः ||

अनाभोगं हि यद् ज्ञानं तच्चाचिन्त्यं प्रचक्षते |
सञ्चिन्त्य यद् अचिन्त्यं वै तदचिन्त्यं भवेन्न हि ||

तथता ये तु पश्यन्ति मध्यमार्थानुसारतः |
ते वै तत्त्वविदो धन्याः प्रत्यक्षं यदि संविदा ||

यो वित् सर्वसमारोपः स सर्व(ः) सर्वथा न हि |
मध्यमार्थो निरारोपः तत्रारोपविधी कुतः ||

ज्ञानज्ञेयासमरोपे मन्यना तत्र नान्यथा |
सर्वस्तथा यथापूर्वं यथा बुद्धिस्तथा न हि ||

येनाजातं जगद्बुद्धं बुद्धिः शुद्धैव बोधतः |
निजं तस्य जगत् सत्यमनाभोगेन धीमतः ||

प्. ३१)

अविभावितसम्बन्धो विकल्पोऽसौ प्रतीत्यजः |
तदेष एव निर्वाणे नो कृथाः चित्तविभ्रमम् ||

प्रतिपक्षे स्थितो नैव तत्त्वाशक्तोऽपि नैव यः |
गार्द्धं नैव फले यस्य महामुद्रां स विन्दति ||

यथैव कर्ममुद्रायां आनन्दादिव्यवस्थितिः |
तथा समयमुद्राया वज्राचार्यप्रसादतः ||

विचित्रं कर्ममुद्रैव धर्ममुद्राविपाकजा |
विलक्षणं महामुद्रा विमर्द(ः)समयो भवेत् ||

महामुद्राम(जानानाः कर्ममुद्रैव साधना |
आम्नायतत्त्वतो भ्रष्टा रौरवं यान्ति योगिनः ||

मुद्रा तावत् न बुद्ध्यन्ते चतस्रश्च चतुःक्षणाः |
यावन्न शवरेशस्य स्पृशन्ति पादपोत्सवः ||

सम्यक् सेकं विधायैतत् हठदुःसेकवर्जितम् |
यत् साधितं मया पुण्यं तेनास्तु जगतः सुखम् ||

|| सेकनिर्णयः (निर्देशः) समाप्तः ||


प्. ३२)

६. चतुर्मुद्रा |

एवम् - वज्रसत्त्वं प्रणम्यादौ विशुद्धज्ञानतन्मयम् |
मुद्रान्वयः समासेन क्रियते आत्मबुद्धये ||

इह हि मुद्रान्वयविभ्रान्त्या मूढमनसो भ्रमन्ति भवार्णवे दुःखिताः | 
तेषां सुखेन चतुर्मुद्रार्थप्रतिपत्तये तन्त्रानुसारेण महासुखसाधनं 
प्रसाध्यते | चतुर्मुद्रेति - कर्ममुद्रा धर्ममुद्रा महामुद्रा समयमुद्रा 
| तत्र कर्ममुद्रायाः स्वरूपं निरूप्यते | कर्म या कायवाक्चित्तचिन्ता 
तत्प्रधाना मुद्रा कल्पनास्वरूपा तस्यां कर्ममुद्रायां आनन्दा 
जायन्ते क्षणभेदेन भेदिताः -

क्षणज्ञानात् सुखज्ञानं एवंकारे प्रतिष्ठितम् |

आनन्दाश्चत्वारः - आनन्दः परमानन्दः सहजानन्दः विरमानन्दः | 
अन्यथा -

परमविरमयोर्मध्ये लक्ष्यं वीक्ष्य दृढीकुरु |

इति यदुक्तं तत् सङ्गतं न भवति | चत्वारः क्षणाः - विचित्र विपाक विलक्षण 
विमर्द | मध्ये विलक्षणं दत्त्वा सेके बोद्धव्यम् | हठयोगे पुनः 
सहजविलक्षणयोरन्ते स्थितिर्बोद्धव्या | सेकहठयोगे चेदं निर्दिष्टं 
भगवता | सहजं सत्सर्वं सहजच्छायानुकारित्वात् सहजमितभिधीयते | 
सहजच्छाया सहजसदृशं ज्ञानं प्रतिपादयति इति | सहजं 
प्रज्ञाज्ञानम् | अत एव प्रज्ञाज्ञाने सहजस्योत्पत्तिर्नास्ति | यस्याः सहजं 
नाम स्वरूपं सर्वधर्मानामकृत्रिमलक्षणं इति यावत् | तस्मात् 
कर्ममुद्रां प्राप्य निस्पन्दफलमुत्पद्यते | सदृशस्पन्दो निस्पन्दः | 
सादृश्यं यथा दर्पणार्पितं मुखस्य प्रतिबिम्बं मुखं न भवति | न 
पूर्वसिद्धं नाप्यधुना 

प्. ३३)

सिद्धं तदेव मुखप्रतिबिम्बं सादृश्यमात्रमापादयति तथापि लोकाः 
स्वमुखं दृष्टमिति कृत्वा भ्रान्त्या सन्तुष्टा भवन्ति | तथैवाचार्याः 
कुमतदाः प्रज्ञाज्ञानमासाद्य सहजमनुभूतं इति कृत्वा सन्तोषं 
उत्पादयन्ति सन्तुष्टाश्च सन्तो धर्ममुद्राया वार्तामपि न जानन्ति | 
धर्ममुद्रामजानाना केवलया कर्ममुद्रया कृत्रिमया 
कथमकृत्रिमभूतं सहजाख्यं उत्पद्यते | सजातीयात् कारणात् सजातीयस्य 
एव कार्यस्य उत्पत्तिर्भवति न तु विजातीयात् यथा शालीबीजात् 
शाल्यङ्कुरोत्पत्तिर्भवति नतु कोद्रव्यस्य | तथा धर्ममुद्राया अकृत्रिमायाः 
सकाशात् अकृत्रिमं सहजं उत्पद्यते | तस्मात् धर्ममुद्रैव कारणम् | अभेदे 
भेदोपचारेण महामुद्रायाः | कस्मात् ? तर्हि भगवतोक्तम् -

एकाराकृति यद्दिव्यं मध्ये वंकारभूषितम् |
आलयं सर्वसौख्यानां बुद्धं रत्नकरण्डकम् ||

इति | बुद्धच्छायानुकारित्वात् करण्डकं स्थानं आधारः तस्मात् 
कर्माङ्गनाया आनन्दसन्दोहरत्नाकरं सरोरुहम् | तत् स्वच्छमास्थानं 
बोलकक्कोलरससंयोगेन अवधूत्या सम्वृतिबोधिचित्तमण्यन्तर्गतं यदा 
भवेत् तदा क्षणिकनामा परसहजाख्यं ज्ञानमुत्पद्यते | न तत् 
सहजनिस्पन्द(ः) | तत्स्वरूपेण प्रज्ञाज्ञानानन्दत्रयः 
क्षणचतुष्टयान्वितं सेके हठयोगे च कर्ममुद्राया निस्पन्दफलमुक्तम् |

|| कर्ममुद्रानिस्पन्दनिर्देशः प्रथमः ||

ओं - धर्ममुद्रा धर्मधातुस्वरूपा निष्प्रपञ्चा निर्विकल्पा अकृत्रिमा 
उत्पादरहिता करुणा स्वभावा परमानन्दैकसुन्दरोपायभूता | 
प्रवाहनित्यत्वेन सहजस्वभावा या 

प्. ३४)

प्रज्ञायाः सहजोदयत्वेन अभिन्ना या सा ध(र्म)मुद्रेत्यभिधीयते | अन्यत् 
लक्षणं तस्याः सङ्कुलाज्ञानान्धकारे तरणिकिरणसदृशं 
गुरूपदेशतः तृणतु(प)समा तत्रापि भ्रान्तिशल्यवर्जितं बोध्यव्यम् | 
सकलक्षितिजलपवनहुताशनैर्महाशवलितं त्रैलोक्यैकस्वभावं 
निस्तरङ्गशून्यताकरुणाभिन्नं च बोध्यव्यम् | उक्तं च भगवता -

ललना प्रज्ञास्वभावेन रसनोपायसंस्थिता |
अवधुती मध्यदेशे तु ग्राहग्राहकवर्जिता ||

एतन्निपुनेनापि तथताकारेण सन्निकृष्टकारणत्वेन मार्गो ज्ञातव्यः | 
मार्गज्ञाने सादरनिरन्तरं मार्गाभ्यासात् निरोधस्य सहजस्वभावस्य 
साक्षात्कृतित्वं भवति | तथा चोक्तम् -

नापनेयं अतः किञ्चित् प्रक्षेप्तव्यं न किञ्चन |
द्रष्टव्यं भूततो भूतं (भूत)दर्शी विमुच्यते ||

ललना रसना तयोर्मध्यदेशे निवासिनी अवधूतौ 
सैवाधिगतसकलपदार्थसहजस्वभावैकचित्तवृत्तेः सद्गुरुपदेशतो 
धर्ममुद्रा महामुद्राया अभेदेन हेतुभूता |

|| धर्ममुद्राविपाकफलनिर्देशः द्वितीयः || २ ||

आः - महामुद्रेति | महति चासौ मुद्रा चेति महामुद्रा (चेति) | महामुद्रा 
निःस्वभावा ज्ञेयाद्यावरणविवर्जिता शरदमलमध्याह्नगगनसङ्काशा 
सकलसम्पदाधारभूता भवनिर्वाणैकस्वरूपा 
अनालम्बनकरुणाशरीरा महासुखैकरूपा | तथा च अमनसिकारा धर्मा 
कुशला मनसिकारा धर्मा अकुशला प्रवचने च |

अविकल्पितसङ्कल्प अप्रतिष्ठितमानस |
अस्मृत्यमनसिकार निरालम्ब नमोऽस्तु ते ||

प्. ३५)

इति या सा महामुद्रेत्यभिधीयते | तथा महामुद्रया अचिन्त्यस्वरूपया 
समयमुद्राख्यफलं जायते |

|| महामुद्रावैमल्यनिर्देशस्तृतीयः || ३ ||

हूं - समयमुद्रेति सम्भोगनिर्माणकायाकारस्वभावेन स्वच्छाकारेण च 
सत्त्वार्थाय वज्रधरस्य हेरुकाकारेण विस्फुरणं यत् सा समयमुद्रेति 
चोपदिश्यते | तां च समयमुद्रां गृहीत्वा चक्राकारेण पञ्चविधं 
ज्ञानं पञ्चविधं परिकल्प्य आदर्श-समता-प्रत्यवेक्षणा-
कृत्यानुष्ठान-सुविशुद्ध-धर्मधातुभिः आदियोग-मण्डलराजाश्रि-
कर्मराजाश्रि-बिन्दुयोग-सूक्ष्मयोगैः समयमुद्राचक्रं 
भावयन्त्याचार्याः | तेन ते कृतपुण्या भवन्ति | ततश्च न 
धर्ममुद्राफललाभिनो भवन्ति नियतार्थकारणात् नियतस्यैव 
कार्यस्योत्पत्तिरिति वचनात् | तस्मात् सहजसिद्धासात् न वेधेन स्थिरचलादयो येन 
वा बालपरिकल्पिता ते संबोधिका(रण)तामुपयान्ति |

न मन्त्रजापो न तपो न होमो
न माण्डलेयं न च मण्डलं च |
स मन्त्रजापः स तपः स होमः 
तन्माण्डलेयं तन्मण्डलं च ||

समासतः चित्तं समाजरूपीति | समासतः सर्वधर्माणामेकाकारतो यदुत 
महासुखाकारतः चित्तमिति बोधिचित्तं समाजरूपीति | 
धर्ममुद्रामहामुद्राभिषेकरूपं वा ज्ञानं सत्समाज इत्यभिधीयते |

|| समयमुद्रापुरुषकारफलनिर्देशः चतुर्थः समाप्तः || ४ ||


७. सेकतान्वयसंग्रहः |

नमो बुद्धाय |

कल्याणमित्रवाराङ्कोऽपि समाधिमाजपत्यनवग्राह्यः |
करतलगतमिव तत्त्वं षट्पञ्चमविषमं धत्ते ||

वज्राचार्यात्तु संज्ञानसेकतात्पर्यसंग्रहम् |
विदित्वा कुर्महेऽनेकसेकग्रन्थान् यथागमम् ||

प्रथमं कलसाभिषेको द्वितीयं गुह्यमुत्तमम् |
प्रज्ञाज्ञानं तृतीयं वै चतुर्थं तत् पुनस्तथा ||

अस्यार्थः - प्रथमं कलसाभिषेक इति 
उदकमुकुटवज्रघण्टानामाचार्यलक्षणाः षट् कलसाभिषेकाः | 
बाह्यवारिणैव बाह्यमलस्य अविद्यामलक्षालनाय सिञ्चतेऽनेनेति सेकः | 
एषां सर्वेषां कलसव्यापारात् कलसाभिषेकसंज्ञा | 
अवैवर्तिकाभिषेकाश्चैते षट्तथागतस्वभावत्वात् | तथाहि उदकाभिषेक 
आदर्शज्ञानात्मकोऽक्षोभ्यस्वभावः मुकुटाभिषेकः 
समताज्ञानात्मको रत्नसम्भवस्वभावः वज्राभिषेकः 
प्रत्यवेक्षणाज्ञाना(त्मकः) अमिताभस्वभावः अधिपत्याभिषेकः 
कृत्यानुष्ठानरूपो अमोघसिद्धिस्वभावः नामाभिषेको अविद्यानिरोधात् 
विद्यानुगतविशुद्धधर्मधातुज्ञानात्मको वैरोचनस्वरूपः 
आचार्याभिषेकस्तु वज्रज्ञानस्वभावः | अत्र च पञ्चाभिषेकः पञ्चसु 
लोचनादिविद्यायाः व्यापारात् | अत्र च अविद्यामलक्षालनाय अक्षोभ्यरूपेण 
वज्राचार्येण वैरोचनरूपावलम्बिनि शिष्ये सलिलाह्बिषेको देयः | एवं 
सर्वत्राहङ्कारः आगामिबुद्धभावो अचित्तोष्णीषबीजभूतो

प्. ३७)

मुकुटाभिषेकः | द्वादशाङ्गुलिपरिमाणेन 
द्वादशाङ्गप्रतीत्यसमुत्पादविशुद्ध्या वज्रम् | यत्र 
मध्यवृत्तेर्निरुत्तरधर्मतासूचको हूंकारः | तस्यार्थः ह इति हेतुवियुक्तः 
(ऊ) इति ऊहापगतः अं इति अप्रतिष्ठितसर्वधर्म इति | यत्र 
भवसरोद्भ(व)मुखात् स्फुरन्ति पञ्चाररूपिणो मुनयः 
पञ्चस्कन्धविशुद्ध्या निष्क्रान्ता भवशरीरेण | इह च मध्याराभिमुखत 
उपर्यधरेण सर्वे रूपादयो विज्ञानात्मका इति सूच्यन्ते | एते च सर्वे 
सर्वात्मका इति निवे(द)यितुं सर्वत्रैव चतुरश्री | अथ ते धर्मस्य बुद्धा 
हूंनादनिवेदितात्मरूपस्य पञ्चासिविमुक्तकायाः पर्यन्ते चान्यत्र 
विस्फुरिता शून्यतानिमित्ता(ः) प्रणिहि(हि)ततावबोधनार्थं सर्वत्र 
हुल्लिकात्रयम् | एते च 
आदर्शसमताप्रत्यवेक्षणाकृत्वानुष्ठानसुविशुद्धधर्मधातुलक्षणप
ञ्चज्ञानात्मका गुरूपदेशतो ज्ञेयाः | अभेद्यज्ञानसूचकं च 
समुदायार्थः -

दृढं सारं असौशीर्यं अच्छेद्याभेद्यलक्षणम् |
अदाहि अविनाशि च शून्यता वज्रमुच्यते ||

अभेद्यं वज्रमिति हेवज्रे | अस्य च वज्राभिषेकस्य विधानं 
उत्पश्यमानाभेद्यज्ञानबीजाधानमिव विधातुं एवं वज्रघण्टाऽपि 
पूर्वाभिसन्धानेन द्वादशाङ्गुलिपरिमाणा 
अधोमुखाम्भोजवज्रसमापत्तिनिःस्वभावेन सर्वधर्मस्वभावं 
प्रतिपादयितुं अभेद्यज्ञाननिगदतां धर्मोदयस्य बोधयितुं 
मूर्धाधोभागे च वज्रावलीयुगलमालिनी | 
त्रिधातुकस्वभावकूटागारतामस्य स्थापयितुं हारार्द्धहारप्रकार अत 
एव पञ्चतथागताङ्कितः शून्यताकरुणाभिन्नज्ञानकारणतां 
आवेदयितुमपरि(णत)प्रज्ञामुखास्थानम् | अस्य च धर्मधातुस्वरूपस्य 
ज्ञानस्य वैरोचनादिपञ्चतथागतात्मकतां च 

प्. ३८)

रूपादिपञ्चस्कन्धस्वभावतां च पृथिव्यादिपञ्चधातुरूपतां च 
कथयितुं ऊर्द्ध्वं पञ्चारविरचना | अत्रापि 
मध्यस्थिताराभिमुखाद्यभिसन्धानं पूर्ववत् | अथाभिषेकमनया 
स्वनन्त्या वज्रघण्ट्या कुर्वीत | अनुत्तराशेषधर्मबोधाद् विकारकं इह 
प्राधान्यख्यापनाय हेतुकताप्रतिपादनाय च कारणभूतमपि 
वज्रघण्टाभिषेकमुल्लङ्घ्य प्रथमं वज्राभिषेकदानम् | सर्वधर्मा 
नामता इति प्रतिपादनार्थं 
भविष्यन्मुनीन्द्रपदोचितनामनिदानावदानार्थं च 
पूर्वनामव्यपनयेन स्वदेवताकुलगोत्रानुसारेण नामाभिषेकः | 
आचार्याभिषेकश्च वज्रसमय-घण्टासमय-मुद्रासमय-भव्यतानुज्ञा-
व्रतव्याकरणाश्वासलक्षणः | इत(ः) प्रभृति असंस्कृतो 
भेदयुगनद्धबाहिबो(धि)धर्मसमयस्त्वं इति बोधयितुं वज्रसमयः 
चतुरशीतिधर्मस्कन्धसहस्रपरस्त्वमिति प्रतिपादनाय घण्टासमयः 
स्वेष्टदेवतास्वभावस्त्वमिति ख्यापयितुं मुद्रासमयः | मण्डलतत्त्वं 
मण्डलविशुद्धिलक्षणं देवतातत्त्वं देवताविशुद्धिलक्षणं 
आचार्यपरिकर्म च मण्डलसाधनज्ञानं पञ्चप्रदीपं 
चामृतभक्षणं च भव्यतातत्त्वं च 
नैःस्वाभाव्यमेषामुत्पन्नक्रमपक्षतः 
धर्मचक्रप्रवर्तनार्थमनुज्ञा | बाह्यव्रतनिराकरणार्थं 
वज्रव्रतदानं पृथिव्यादिस्वभावतासूचनाय व्याकरणम् | तथा हि भुवो 
धरादे(ः) स्वः स्वरूपं भूर्भूया इति हि भूर्भुवःस्वरित्यस्यार्थः | 
सर्वावरणविनिर्मुक्तः सर्वबुद्धबोधिसत्त्वसम(य)स्त्वं इतः प्रभृति 
बोधनार्थमाश्वासः |

प्रज्ञाश्रद्धाक्षेत्रीकरणार्थं समयरक्षणार्थं च 
समानकालोभयसम्पादितबोधिचित्तप्रदानं गुह्याभिषेकः | 
प्रज्ञोपायगुह्याभ्यां दीपयत इति व्युत्पत्तिः | प्रज्ञाज्ञानमित्यत्र 

प्. ३९)

व्युत्पत्तिद्वयम् प्रज्ञयां ज्ञानम् प्रज्ञैव बाह्यज्ञानम् | तत्र 
ग्राह्यग्राहकाकारधारणी 
बुद्धिश्चतुर्धातुपञ्चस्कन्धस्वरूप षड्विपयात्मकाङ्गनास्वभावा 
प्रज्ञा | तस्या निमित्तभूताया बोधिचित्तज्ञानमिति पूर्वा व्युत्पत्तिः | 
आकारद्वयशून्या सैव विज्ञानमित्यपरा व्युत्पत्तिः | 
प्रज्ञाज्ञानलक्षितसप्ताङ्गयुक्तसाध्यं चतुर्थार्थमित्येके | 
प्रज्ञाज्ञानमेव अभ्यस्यमानशरदमलगगनसङ्काशं 
चतुर्थार्थमित्यपरे | प्रज्ञाज्ञानमेव प्रकृतिरूपं विकाररूपं 
प्रकृतिसमुत्पादात्मकं युगनद्धाद्वयवाहिसुविशुद्धस्वभावं 
चतुर्थार्थमित्यपरे | पक्षान्तराणि च विस्तरभया न्नोच्यन्ते | 
अतिगुह्यसेकसंग्रहविधानमिलितेन पुण्ययुतश्लो(के)न निखिलजगतोऽस्तु 
विमलस्फुटसुगतसुभाषिते क्षान्ति(ः) |

|| समाप्तश्चायं सेकतान्वयसंग्रह इति | कृतिरियं पण्डितावधूतश्री-
अद्वयवज्रपादानामिति ||


प्. ४०)

८. पञ्चाकारः |

नमो बुद्धाय |

वज्रसत्त्वं नमस्कृत्य निष्प्रपञ्चमनुत्तरम् |
पञ्चाकारमहं वक्ष्ये समाक्षिप्य (च) बोधये ||

ओं आः हूं इत्यनेन स्थानात्मयोगरक्षां कृत्वा सुगन्धादिलिप्तभूभागे 
चतुरस्रादिमण्डलमध्ये पञ्चतथागताः पञ्चयोगिन्यः पूजनीयाः | तत्र 
मध्ये विश्ववर्णपंकारपरिणतविश्वाष्टदलविकसितकमलवरटकोपरि 
रक्तरेफपरिणतसूर्यमण्डलस्थनीलहूंकारनिष्पन्नो द्विभुज एकमुखो 
भूस्पर्शमुद्राधरो वज्रपर्यङ्की 
द्वात्रिंशल्लक्षणाशीत्यनुव्यञ्जनालङ्कृतशरीरो 
दशबलवैशारद्यादिगुणगणैकनिलय(ः) सौशीर्यमांसास्थिरहितः 
प्रतिभासमात्रदर्पणप्रतिबिम्बसमो न सत्यं न मृषा अतिमैत्र्यात्म्यकत्वात् 
कृष्णवर्णः कृष्णवज्रचिह्नः 
सुविशुद्धधर्मधातुविज्ञानस्कन्धस्वभावः 
शिरतुण्डमुण्डितकाषायावगुण्ठितविग्रहः वज्रसत्त्वाङ्कितशिराः 
वज्रसत्त्वस्वभावः शिरतुण्डमुण्डितकः अत एव हेतुफलात्मकः 
सर्वाकारवरोपेतशून्यतालक्षणः असंस्कृततथागतात्मकत्वात् 
धर्मकायः प्रतिभासमात्रत्वात् सम्भोगकायः कल्पितनिर्माणकायं 
निर्माणकायः कायचितयैकरसत्त्वात् स्वाभाविककायः | तदुक्तम् -

असंस्कृतमनोधर्मः चोप(ः)सम्भोगलक्षणः |
तदेव निर्मितं चित्रं बीजः सर्वस्वभावतः ||

इति विकल्पादेरस्पृश्यत्वात् वज्रकुली - वज्रकुलश्च लोकैः न स्पृश्यते - 
द्वेषवज्रश्च शिशिरमध्याह्नकटुश्रुति

प्. ४१)

आकाशशब्दचवर्गो अक्षोभ्यविशुद्धो अमी बाह्याध्यात्मिकव्यवस्थेयमिति 
कायचतुष्टयव्यवस्था चात्रापि पूर्ववत् | आः वज्रधृक् हूं अस्य जापमन्त्रः 
|

वज्रसत्त्वस्तु हूंकारजन्मा शुक्लो द्विभुज एकवक्त्रो वज्रवज्रघण्टाधरो 
मनःस्वभावः कापायरसशरीरः शरदृतुविशुद्धो यरलवाद्यात्मकः 
अर्द्धरात्रतः प्रभातकालपर्यन्तो धर्मधातुपरनामा |

अतः पूर्वदले चन्द्रमण्डलोपरि ओंकारजः शुक्लवर्णवैरोचनः 
शुक्लचक्र(वज्र)चिह्नः बोध्यङ्गीमुद्राधरः रूपस्कन्धस्वभावः 
मोहस्वरूपो विटविशुद्धः तथागतकुली आदर्शत्वेन प्रतिष्ठितः 
हेमन्त ऋतुविशुद्धः मधुररसशरीरः कवर्गव्यापी 
प्रभातसन्ध्यात्मकायस्वभावः | ओं आः जिनजिक हूं (इ)त्यस्य जापमन्त्रः |

दक्षिणदले सूर्यमण्डलोपरि चांकारजः पीतवर्णो रत्नसम्भवो 
रत्नचिह्नवरदमुद्राधरो वेदनास्वभावपिशुनशरीरः रक्तात्मको रत्नकुली 
समताज्ञानवान् वसन्त ऋतुरूपलवणशरीरः टवर्गव्यापी 
तृतीयचतुर्थप्रहरात्मकः | ओं आः रत्नधृक् हूं अस्य जापमन्त्रः |

ततः पश्चिमदले रविमण्डलोपरि रक्तह्रीःकारसम्भूतो रक्तवर्णोऽमिताभः 
पद्मचिह्नः समाधिमुद्राधरः संज्ञास्कन्धस्वभावो रागशरीरः 
शुक्रात्मकः पद्मकुली प्रत्यवेक्षणाज्ञानलक्षणो ग्रीष्म-ऋतुरूप 
आम्लरस(श)रीरः तवर्गात्मा प्रदोषवान् | जापमन्त्रश्चायं ओं आः आरोलिक 
हूं |

तत उत्तरदले सूर्यमण्डलोपरि श्यामखैकारजः 
(श्यामवर्णोऽमोघसिद्धिः सिश्ववज्रचिह्नाभयमुद्राधरः 
संस्कारस्कन्धस्वभावो वर्षा-ऋतुरूपः) पिशितापः तिक्तरसात्मकः 

प्. ४२)

पवर्गविशुद्धः अर्द्धरात्रस्वभावः | अस्य च मन्त्रः ओं आः प्रज्ञाधृक् 
हूं इति |

एते वज्रपर्यङ्किनः द्विभुजै(क)वक्त्राः 
सोष्णीपशिरतुण्डमुण्डितकाषा(य)अवगुण्ठित-
द्वात्रिंशल्लक्षणाशीत्यनुव्यञ्जनालङ्कृत-
दशवलवैशारद्यादिगुणगणैकनिलयाः सौशीर्यमांसास्थिरहिता 
दर्पणप्रतिबिम्बोपमा न 
सत्यासत्यादिसङ्कल्पनापगमविमलप्रतिभासमात्रकसम्भोगविग्रहाः 
कायचितयैकरसतास्वाभाविककायमुपादाय 
असंस्कृततथात्मकर्मकायकल्पितविज्ञानकायाव्यभिन्ना 
रूपवेदनासंज्ञासंस्कारस्कन्धात्मका 
वैरोचनरत्नसम्भवामिताभामोघसिद्धयो विज्ञानमात्रता इति 
प्रतिपादनाय अक्षोभ्येन मुद्र्यन्ते इति | अक्षोभ्याङ्कितशिरसि विज्ञानस्य 
नै(ः)स्वाभाव्यस्य शून्यताकरुणयोस्तादात्मक(त्वं) चप्रतिपादयितुं 
अक्षोभ्योऽपि वज्रसत्त्वेन मुद्र्यते | एतेन हेतुफलात्मकं 
भवनिर्वाणैकरसतामात्रं जगदिति प्रतिपादितं भवति |

तथा च -

शून्यताकरुणाभिन्नं यत्र चित्तं प्रभाव्यते |
सा हि बुद्ध्स्य धर्मस्य सङ्घस्यापि हि देशना ||

गुडे मधुरता चागेरुष्णत्वं प्र(कृ)तिर्यथा |
शून्यता सर्वधर्माणां तथा प्रकृतिरिष्यते ||

तथा च -

भवस्यैव परिज्ञानं निर्वाणं इति कथ्यते |

आग्नेयकोणदले चन्द्रमण्डलोपरि शुक्ललोंकारजा शुक्लवर्णा लोचना 
चक्रचिह्ना पृथ्विधातुस्वरूपा तथागतकुलोद्भवा मोहरक्ता | अस्या बीजं ओं 
आः लों हूं स्वाहा इति |

प्. ४३)

नैर्-ऋत्यां चन्द्रमण्डलोपरि कृष्णमांकारबीजसम्भूता मामको 
कृष्णवर्णा कृष्णवज्रचिह्ना अब्धातुस्वभावा वज्रकुला द्वेषरक्ता | अस्या 
बीजं ओं आः मां हूं स्वाहा इति |

वायव्यां चन्द्रमण्डलोपरि पांकारबीजसम्भूता पाण्डरवासिनी रक्ता 
रक्तवर्णा पद्मचिह्नतेजोधातुस्वरूपा पद्मकुला रागरक्ता | अस्या बीजं ओं 
आः पां हूं स्वाहेति | 

ऐशान्यां चन्द्रमण्डलोपरि कनकश्यामतांकारपरिणता तारिणी 
श्यामवर्णा श्यामनीलोत्पलचिह्ना वायुधातुस्वरूपा कर्मकुला ईर्पारक्ता 
| अस्या बीजं ओं आः तां हूं स्वाहा |

एता(ः) चतस्रः षोडशाब्दिका असाधारणरूपयौवनशालिन्यो 
यथाशोभसंस्थिता पूर्ववत् कायचतुष्टयात्मिका मनोह्लादिन्यः 
सकलजिनगुणाधारभूताः पञ्चतथागतस्वरूपाः | आसां(अस्यां) 
मध्ये आलिस्वभावा वज्रसत्त्वस्वरूपिणी वज्रधात्वीश्वरी नायिका | इयमेव 
भगवतो तथता शून्यता प्रज्ञापारमिता भूतकोटिनैरात्म्येति व्यपदिश्यते 
|

न ग्रन्थः कृतिकौशल्यमापादयितुमेष मे |
प्रयत्नः किं च संक्षिप्य बोधयेयं शिशून् इति ||

इति विधिवदुदीर्यसत्त्वहेतोः 
सकलजिनागमयुक्तिसङ्गतं हि |
अखिलमिहशुभं समाप्तं
भवतु ततो जिन एष वज्रसत्त्वः ||

|| पञ्चाकारः समाप्तः ||


प्. ४४)

९. मायानिरुक्तिः |

नमः सर्वज्ञाय |

मायेय निःस्वभावं चेत् जगदध्यक्ष(ं)बुधाः |
किमर्थमिह मुह्यन्ति जानन्तो(न)ऽपि सुखासु या(?) ||

मायावी कुरुते मायां ज्वलदाकारभास्वराम्(रं) |
कस्यचित् सत्यमाभाति माया मायैव तद्विदः ||

मायातुष्टेर्विनाभोगं ये कामाः स्वयमागत(अः) |
मायया तानसौ भुंक्ते यन्माया सर्वसंगता ||

शून्यतो जायते धर्मस्तस्मादन्या न धर्मता |
अत एव हि सार्वज्ञं बुद्धस्य न विहन्यते ||

अनरोपवशात् सर्वं धर्मचक्रं प्रवर्तते |
पादप्रसारिकां त्यक्त्वा क्षिप्त्वा मानादिकल्पनाम् ||

चर्यया विचरेद् योगी सुस्थितः स्थानयोगतः |
खान-पान-रसं प्राप्य शुद्धमुद्धुष्य भाषया ||

चर्यां न विचरेत् यस्तु नासौ सम्बोधिभाजनः |
वाचा वक्ति जनस्तत्त्वं चर्यामप्यनुमोदते ||

वित्त्यनुष्ठानसम्पत्त्या सम्पन्नो वल्लभो जनः |
मही शयया दिशो वासो भिक्षाभक्तं च भोजनम् ||

अजातधर्मता क्षान्तिः कृपानाभोगवाहिनी |
जनजन्मनि (ज) ये धर्मा जायन्ते तेऽपि चर्यया |
एतत् फलमिहाप्य(स्ति) क्षमा ता(स्ता)वदनुत्तरा ||

मायां विवृत्य यत्पुण्यं सुलब्धं साधुचेतसा |
तेनाद्वैतपदं यान्तु (लोका) लोकोत्तरे स्थित(अ)ः ||

|| मायानिरुक्तिः समाप्ता इति ||


प्. ४५)

१०. स्वप्ननिरुक्तिः |

नमः सर्वज्ञाय |

विनयेष्वभि(सुवा)धर्मेषु सूत्रेषु जिनपुङ्गवैः |
धर्मा(ः) स्वप्नोपमा(ः) ख्याता विस्पष्टार्थं तत् कथ्यते ||

स्वप्नं सत्यमसत्यं वा (* * * *) विदेव वा |
माया यथा प्रतिष्ठानं सतां किमिह सम्मतम् ||

स्वप्न(ः) सत्यमबोधेन तद्बोधे या(व)त्यलीकताम् |
प्रथमे (तु) स्वत(ः) ज्ञानं द्वितीये नास्तिता भवेत् ||

प्रबोधात् कल्पिता योहे नानुभूतिरपोह्यते |
सच्चित्रप्रकाशत्मा यद्य(द)स्त्यनुभवो महान् ||

क्षणध्वंस्यालयात् मौलात् प्रवृत्तिभ्यो विचित्रता |
ताश्च तत्र तदाकारा चिद्देशितं तदिष्यते ||

स्वप्नात् स्वप्नं यदेव स्यात् चिच्चित्रालीकता तदा |
नैव सत्यं असद्वित्तेर्न चोच्छेदः प्रकाशतः ||

किमन्यन्निकृतं नाम (ना)म्नी मायेति वा कृतम् |
नाम्नि न युज्यते नाम अप्रतिष्ठा त्वनामनि ||

पट्निवहद्वितयं (च) चत्वारो बोधये मताः |
स्वप्नतुल्यमिदं विश्वमित्थमुक्तं जिनोत्तमैः ||

किं चास्थानमतो विद्धि बुद्धसर्वस्वमुत्तमम् |
सम्बित्त्या सद्गुरोर्यत्नात् चर्यया च विशेषतः ||

|| स्वप्ननिरुक्तिः समाप्तेति ||


११. तत्त्वप्रकाशः |

नमो बुद्धाय |

प्रज्ञोपायत्मकं वन्दे बद्धत्रिकायरूपिणम् |
प्रभावात् ज्ञायते यस्य भवनिर्वाणमुत्तमम् ||

केशोण्डूकं यथाकाशे तमिरो मनुते जनः |
केशोण्डूकमहं वक्ष्ये हन्ताकाशनिराकृतम् ||

शुद्धदृष्टिस्तदा (भू)यान्नेति भ्रान्ता मतिस्तव(ः) |
तैमिरभ्रान्त्यपोहाय पृष्टो नेत्युक्तवान् असौ ||

प्रकाशेतरशून्यत्वात् विध्यपोहौ न तत्त्वतः |
एवमनाश्रवाद् धर्मात् सत्त्वार्थस्तु प्रवर्तते ||

भोगनिर्माणकायाभ्यां प्रतीत्यप्रणिधानतः |
तौ च तस्मात् न भिन्नौ च तयोस्तु तत् स्वभावतः ||

तादात्म्यं निजं सिद्धं स्यात् भेदश्चित् सङ्गहानरे |
नेष्यते यद्यनुत्पादो भिन्नो व्यावृत्तितो भवेत् ||

योगाचारमता(द)न्यो मध्यमार्थः कथं भवेत् |
चतुष्कोटिप्रहाण्या चेत् मध्यमार्थो विशिष्यते ||

विज्ञानेऽपि प्रसङ्गः स्यात् तासां अत्रापि हानितः |
चतुष्कोटिविनिर्मुक्तं ज्ञानं वस्तु सम्च्छ्रयम् ||

कल्पशून्यमनालम्ब्यं विदुर्विज्ञानवादिनः |
भूतकोटेरतो विश्वं प्रतीत्यैव प्रजायते ||

वस्तुशून्यमजातं तु केवलं नाममात्रकम् |
भेदेनाख्या(न)सर्वज्ञः स्वाधिष्ठानप्रभास्वरौ ||

प्. ४७)

यदेकमनयोर्ब्रूते तेनोच्छेदे निराकृतः |
फलतत्त्वविपक्षेषु यस्य सङ्गो न विद्यते ||

तस्यानाभोगयोगेन बोधाद् निष्पद्यते पदम् |
आर्यनागार्जुनेरिष्टं बुद्धधर्मानुसारतः |
धर्मतत्त्वमनुत्पादो व्याकृतस्ते तथागतैः ||

कृत्वा तत्त्वप्रकाशं यत् (पुण्य)मासादितं मया |
तेनास्तु सकलो लोको युगनद्धत्य भाजनः ||

|| तत्त्वप्रकाशः समाप्तः ||


प्. ४८)

१२. अप्रतिष्ठानप्रकाशः |

नमो बुद्धाय |

वित्तेर्यदप्रतिष्ठानं बौद्धसर्वस्वमिषते |
किं चानाभोगयोगेन यदि सत्त्वार्थकारिता ||

यद्यपोहविधी जातौ ततोच्छेदविधिस्थितिः |
सदा जाता निरुद्धे तु जन्मच्छेदो पशोर्वचः ||

स्वसम्बित्तिरथो मानं वित्तेः सत्त्वं तदिष्यते |
सर्वालेख्यविहीनत्वात् सत्त्वं तत्र न पेशलम् ||

पृष्ठे यदीष्यते सत्त्वं सत्त्वं वस्तु तदा न हि |
प्रतिज्ञोच्छेदवाधार्थमनुलेखं तदुच्यते ||

वेदनं विद्यते मौलौ पृष्ठे तदवभासनात् |
निर्विकल्पं भवेदादौ ज्ञानं तद् ग्राहकं ततः ||

अतीतानागतादीनां चित्तानां स्थित्यसम्भवात् |
नैःस्वभाव्यं अतस्तेषां जगाद जगतां प्रभुः ||

उत्पादमेव धर्माणां अचिन्त्या निजसम्बिदा |
स एव शून्यता प्रोक्ता नानुच्छेदानुगामिनी ||

अप्रतिष्ठानतो बीजादप्रतिष्ठं भवेत् फलम् |
तायिनां तद् वरं तत्त्वं कृत्रिमात् कृतिमं यथा ||

ध्यानमस्ति न चेत्येवं न ब्रूमो अङ्गचारिणाम् |
प्रतीत्योत्पादतो यस्मात् सदोदेति यथा रस(ः) ||

प्रतीत्योत्पद्यते यद् यद् तत् तत् (चेत्) चित्तमद्वयम् |
भेदस्तु शून्यचिच्चित्रैर्धर्मसम्भोगनिर्मितैः ||

अप्रतिष्ठां विधायै तत् यदलाभि शुभं मया |
तेनाप्रतिष्ठतां यातु जगत् सर्वोपभोगतः ||

|| अप्रतिष्ठानप्रकाशः समाप्तः ||


प्. ४९)

१३. युगनद्धप्रकाशः |

या या स्फूर्तिरसौ शुद्धा बुद्धा चेत् अविकारता |
विकारः प्रत्ययैर्ज्ञानतर्पितैरित्यजातता ||

रूपे न विद्यते रूपं न वा चक्षुषि विद्यते |
न चैतत् तज्जविज्ञाने दारुवह्निकथा यथा ||

मन्थाने मथनीये वा न वा पुरुषहस्तयोः |
प्राक्सिद्धो विद्यते वह्निः प्रतीत्याऽर्थः स जायते ||

किं मोहः स्वसुतान् पूर्वं सूते वा स प्रजायते ||

सूत एव न पूर्वं चेत् अतस्तस्य न वस्तुता ||

एवं प्रत्य(य)मात्रत्वात् धर्माणां निःस्वभावता |
तयैव विहरन् योगी नातिक्रामति सम्बरम् ||

भाव्यादानं न सर्वत्र व्यवहारस्तु वर्तते |
मायेव निःस्वभावोऽसौ प्रतीत्योत्पादबोधतः ||

नैःस्वाभाव्यादजातत्वं प्रत्ययादनिरुद्धता |
भावाभावावतो न स्तो युगनद्धं तु भासते ||

शून्यताकृपयोरैक्यं विधेयं न स्वकल्पतः |
शून्यतायाः प्रकाशस्य प्रकृत्या युगनद्धता ||

सर्वाकारवरोदारगम्भीरनिजशून्यताम् |
साक्षादवेति बुद्धानां पूजां कुर्यात् सुयोगवान् ||

कायेन म(न)सा वाचा सदाऽप्रतिष्ठितः सुधीः |
चर्यां कुर्यात् न वा कुर्यात् चर्याचारी स उच्यते ||

|| युगनद्धप्रकाशः समाप्तः ||


प्. ५०)

१४. महासुखप्रकाशः |

वज्रसत्त्वं नमस्कृत्य प्रज्ञोपाय(स्व)रूपिणम् |
महासुखाद्वयं वक्ष्ये वस्तुतत्त्वं समासतः ||

उत्पत्तिभावना चैका द्वितीयोत्पन्नभावना |
उभयोर्भावना तस्मात् तादात्म्य(मि)ह कथ्यते ||

अप्रतीत्योदयो नास्ति धर्माणामिति निश्चितम् |
प्रतीत्योदितरूपत्वात् हूंजमं(अ)जौ तथा न किम् ||

शून्यताबोधितो बीजं बीजाद्बिम्बं प्रजायते |
बिम्बे च न्यासविन्यासौ(स) तस्मात् सर्वं प्रतीत्यजम् ||

बाह्यद्वन्दसमापत्तिरिति या देशना मुनेः |
साऽवान्तरप्रबोधाय स्पष्टं तन्त्रेषु बुध्यते ||

सुखाभावे न बोधिः स्यात् मता या सुखरूपिणी |
अस्तित्वे च महान् सङ्गः संसारोदयहेतुकः ||

आदिसान्तसुखं विद्धि यत्सुखं प्रत्ययोद्भवम् |
अवस्तुकमतो ब्रूमो न सुखमतो नास्ति च ||

तत्त्वं तावदनुत्पादो धर्माणां परमार्थतः |
शातालीकप्रकाशात् तु विज्ञेया शुद्धसबृतिः ||

सत्यद्व(य)मिदं शुद्धं शून्यता योगिसम्बृतिः |
द्वयोरद्वयता साध्या कृत्वानर्थविसर्जनम् ||

मन्त्रसंस्थानयोगात्मा शातो मज्जति धीधनः |
मायोपमं ततोऽद्वैतं विश्वं पश्यति तादृशम् ||

भूतकोटिं ततो विष्ट्वा युगनद्धपदं गतः |
युगनद्धस्थितो योगी सत्त्वार्थैकपरो भवेत् ||

प्. ५१)

शांतचित् देवताकारं विश्वचक्रमुपायकम् |
प्रज्ञा च शून्यता प्रोक्ता साध्यतादात्म्यमिष्यते ||

प्रज्ञोपायात्म्यकं तत्त्वं वाह्याभ्यन्तरशुद्धितः |
बुद्ध्वा समासतो मन्त्री सुखितोऽस्थानयोगतः ||

प्रतीत्योत्पादमात्रत्वात् नैव सत्त्वं न शून्यता |
स्फूर्तिश्च देवताकारा निःस्वभावा स्वभावतः ||

यथा यथा भवेत् स्फूर्तिः सा तथा शुन्यतात्मिका |
द्विताद्वैतमनो यच्च तत्र तद्वासनाफलम् ||

हेरुकाऽहङ्कृति र्योगी हेरुकार्थे प्रतिष्ठितः |
भावांश्चासौ गुरून् कृत्वा केशरीव भ्रमेन्मही ||

शुद्धं शुद्धा जिनानां परित इह सदा विश्वमाभाति यस्य 
जातं नादौ न रुद्धं स्वपरविगणनाकल्पकोटिप्रहीनम् |
शातालीकं प्रकाशं भवसमसमताऽद्वैतरूपं हि नूनं 
चक्रे चक्राधिपोऽसौ जिनगुणनिलयो वज्रडाको मुनीन्द्रः ||

|| महासुखप्रकाशः समाप्तः ||


प्. ५२)

१५. तत्त्वविंशिका |

नमः सर्वज्ञाय ||

प्रज्ञा चित्रं विपाकश्च विमर्दश्च विलक्षणम् |
अस्यास्तत्त्वमतो विद्धि येनासि जगतो विभुः || १ ||

प्रज्ञा भवः समश्चासौ त्रिकायं तु त्रियानकम् |
सैव चक्रं सुखोपायं योगिनातदहं परम् || २ ||

मञ्जुवज्रो महामाया वज्रडाकस्तथाऽपरे |
प्रज्ञैव भेदतो भाति मुक्तिः सैव जिनात्मिका || ३ ||

अचिन्त्यं चिन्तितं चैव अद्वयं द्वयमेव च |
सर्वाकारवरोपेतं भावाभावौ ग्रहाग्रहौ || ४ ||

विज्ञाय(अ)पगतं चित्तं निरालम्बमनुत्तरम् |
शान्तं शुद्धं निराभासं वित्तिः प्रज्ञेति कीर्तिता || ५ ||

प्रवेशश्च भवेदस्य विध्यष्टमनसां ततः |
नानाधर्मादुपायोऽत्र मृदुमध्यादिमात्रतः || ६ ||

कर्मसमयमुद्राभ्यां चक्रं निष्पाद्य भावतः |
ध्यायन्ति मृदवो बोधिं शुद्धतत्त्वबहिर्मुखाः || ७ ||

ज्ञानमुद्रासमापन्नं मञ्जुवज्रादिनायकम् |
न सत्यं न मृषाकारं आत्मानं मध्ययोगिनः || ८ ||

स्वाधिष्ठानपदं ज्ञातुं ये शक्ताः तत्त्वतो न हि |
मार्गोपदेशितस्तेषां क्रमतो बोधिसिद्धये || ९ ||

देवताभिनिवेशश्चेद्वासनाऽत्र कथं नहि |
वासनैव विशुद्धा चेत् सर्वत्रैव तु सा तथा || १० ||

प्. ५३)

दृष्टतत्त्वः पुनर्योगी महामुद्रापरायणः |
सर्वभावस्वभावेन विहरेत् उत्तमेन्द्रियः || ११ ||

प्रकृतौ यत् शुभं लब्धं सर्वसङ्कल्पवर्जितम् |
तदेवेदं जगद् यस्मात् तस्मात् सर्वमनाविलम् || १२ ||

बाह्यं वस्तु मनोग्राह्यं भ्रान्तं न भासते यतः |
स्वप्नाङ्गनेव विष्पष्टं चिन्मात्रमर्थकारि तत् || १३ ||

चित्तमात्रं भवेद् बोधेर्मतं चित्तमचित्तकम् |
स्वसंवित्तिरचित्तं च वित्तिर्गुरुमपेक्षते || १४ ||

शून्यता सर्ववस्तूनां कस्य नाम न सम्मता |
सर्वभावस्वभावोऽसौ कष्टा प्रत्यात्मवेद्यतः || १५ ||

अनिलादिसहायेन भक्तं यथेह तण्डुलाः |
तथत(अ)या तथा शुद्धा अविद्या याति विद्यताम् || १६ ||

यस्य चिन्ता भवेद् ध्यानं तस्याचिन्त्यं भवेत् न किम् |
अचिन्तात्मा भवेद् योगी बुद्धेर्जगदुदाहृतः || १७ ||

चक्रमसौ भवेद् योगी महामुद्रा स एव हि |
धर्मसम्भोगनिर्माणाः सर्वाकार(ः) स एव हि || १८ ||

कृतकृत्यो निराशश्च सर्वासङ्गवहिर्मुखः |
चतुरीर्यापथैर्युक्तो बुद्धोऽयं बुद्धसम्मतः || १९ ||

अद्वयेन द्वयं (सं)कृत्वा यदसादि शुभं मया |
जगदद्वयमद्यैव भूयात् तेन महासुखम् || २० ||

|| तत्त्वविंशिका समाप्ता ||


प्. ५४)

१६. महायानविंशिका |

निजकायमहं वन्दे असंस्कृतमलक्षणम् |
सर्वाकारवरोपेतं युग(न)द्धपद(स)ङ्गतम् || १ ||

धर्मसम्भोगनिर्माणा यन्निजं तत् स्वभावतः |
तदस्य दर्शनं युक्तं सम्यक्सम्बोधिसिद्धये || २ ||

दर्शनं च भवेदस्य अनारोपाद् विपश्यना |
मन्त्रयानानुसारेण तदिदं वक्ष्यतेऽधुना || ३ ||

न नेदं शाश्वतं विश्वं न चोच्छेदि समीहितम् |
शाश्वतोच्छेदिनो युग्मं नानुभयं विनोभयम् || ४ ||

चतुष्कोटिविनिर्मुक्तं तत्त्वं तत्त्वविदो विदुः |
चतुष्कोटिविशुद्धं तु च(तु)ष्कोटिसमाश्रितम् || ५ ||

खसमं असमं शान्तमादिमध्यान्तवर्जितम् |
अचिन्त्यं चित्तकं चैव सर्वभावस्वभावकम् || ६ ||

जगदेकरसं बुद्ध्वा प्रभास्वरमनाविलम् |
सर्वसङ्कल्पनिःशङ्का विहरद्धं यथासुखम् || ७ ||

न क्लेशा बोधितो भिन्ना न बोधौ क्लेशसम्भवः |
भ्रान्तितः क्लेशसङ्कल्पो भ्रान्तिः प्रकृतिनिर्मला || ८ ||

ईर्या च कायिकं कर्म वाचिकं धर्मदेशना |
समादानं मनः कर्म निर्विकल्पस्य धीमतः || ९ ||

जगन्मायेत्यसौ * * * * मायेति मा कृथाः |
मायामोहो महाभ्रान्तिर्भ्रान्तिर्भाति सतां मता || १० ||

विज्ञायैवं यथारूपं बुद्धादीनां समासतः |
भुञ्जानः सर्वथा सर्वं तत्त्ववेदी प्रसिध्यति || ११ ||

प्. ५५)

धर्मस्कन्धसहस्रेषु बध्यतां नाम शून्यता |
बद्ध्वा नासौ परामर्शात् विनाशार्थं भवेद्गुरोः || १२ ||

सर्वाकाराः सुखं तत्त्वं सङ्कल्पोपरतेः स ते |
शून्यता न सुखं तत्त्वं न चिन्त्यं न सुखं सुखम् || १३ ||

येन बुद्धमनारोपं न दृष्टं परमार्थतः |
अदृष्टे युज्यते तस्य वृत्तं पश्चात् यथा तथा || १४ ||

न द्वयं नाद्वयं यस्य न बोधिः सद्विलक्षणा |
निराशोऽसौ महायोगी सर्वाकारगतिं गतः || १५ ||

आदिकर्म यथोदिष्टं कर्तव्यं सर्वयोनिभिः |
शून्यताकरुणाभिन्नं यद् बोधौ ज्ञानमिष्यते || १६ ||

कृपायाः शून्यता नान्या करुणा खरनायिका |
संस्कृत्य न वयं ब्रूमो ब्रूमश्चे(त्) युगनद्धतः || १७ ||

घटादेर्ग्रहणैर्यस्य ध्यानसातत्ययोगतः |
भवेदसौ महाबुद्धः सर्वाकारैकविग्रहः || १८ ||

असंस्कृत(म)ना धर्मो बोधः सम्भोगलक्षणः |
तदेव निर्मितश्चित्रः निजः सर्वस्वभावतः || १९ ||

यदनेन समासादि पुण्यं पुण्यवता मया |
तेनास्तु सकलो लोको बुद्धबोधिपरायणः || २० ||

|| महायानविंशिका समाप्ता ||


प्. ५६)

१७. निर्बेधपञ्चक |

बुद्धं बुद्धं जगत् शुद्धं द्वन्द्वबोधे न बन्धनाः |
आदिशुद्धो महाबुद्धः किं बुद्धं बुद्धशासने || १ ||

इदं निवृत्तप्रतिपक्षतत्त्वफलविकल्पस्य |
सहजं निर्बेधभाजः स्वाभाविकं वचः (?) || २ ||

ज्ञानमनाविलं शून्यमनाभोगकृपात्मकम् |
प्रतीत्य जायते तच्च स्वभावाभाववर्जितम् || ३ ||

अनेन निर्बेधप्रतिरूपमाख्याति -

धर्माणां शून्यता वायु(ः) कृपा वायुर्गरीयसी |
वायुः सम्बरसामर्थ्यं वायुशुद्धा च सम्बृतिः || ४ ||

अनेन निर्भरसहजोद्भारमुद्गीरति -

हा किं ब्रूमः कथं ब्रूमो ब्रूमो वा क्व नु ते जनाः |
वद्ध्वा वृत्तिर्भवेद् येषामनाभोगार्थ(ः)शालिनी || ५ ||

एतेन करुणयाऽप्रतिष्ठितनिर्वचनाय 
धर्मगम्भीरनयाधिमुक्तिकपुरुषदुर्लभतामावेदयति |

सकर्मसूत्रबीजाद्धि मर्मच्छेदि फलं मम |
नापराध्यो मया हिंस्रो * * * प्येवं सहिते || ६ ||

अनेन स्वकर्मसूत्रग्रथितोपहतमतिसकलसत्त्वपरिग्रहं कुर्वाणो 
बोधिसत्त्वानां हृदयमाचष्टे |

|| निर्बेधपञ्चकं समाप्तम् ||


प्. ५७)

१८. मध्यकषट्क |

चतुष्कोटिविनिर्मुक्तं ज्ञानवस्तु सदद्वयम् |
कल्पशून्यमनालम्ब्यं विदुः साकारवादिनः || १ ||

स्वसम्बित्ते(र)नुच्छेदात् नीलादीनामभासनाद् |
निमित्तानामनुत्पादात् मध्यमाप्रतिपत् मता || २ ||

चतुष्कोटिविनिर्मुक्तः प्रकाशालीकलक्षणः |
मायोपमाद्वयश्चैष सिद्धान्तो मानसङ्गतः || ३ ||

वस्तुशून्या तु या वित्तिर्निराकारा निरञ्जना |
मध्यमा प्रतिपत् सैव तत्पृष्ठे शुद्धसम्बृतिः || ४ ||

प्रकाशो वाऽप्रकाशो वा तत्त्वतो नोपलभ्यते |
सर्वथाऽजातरूपत्वात् मध्यमामपरे विदुः || ५ ||

चतुष्कोटिविनिर्मुक्तः प्रकाशो देवतात्मकः |
श(अ)ताद्वयस्वभावश्च प्र(ती)त्योत्पादमाचकः || ६ ||

|| मध्यकष्ट्क समाप्तः ||

|| कृतिरियं महापण्डितावधूतश्रीमदद्वयवज्रपादानामिति ||


प्. ५८)

१९. प्रेमपञ्चक |

प्रतिभासो वरः कान्तः प्रतीत्योत्पादमात्रकः |
न स्यात् यदि मृतैव स्यात् शून्यता कामिनी मता || १ ||

शून्यतातिवरा कान्ता मूर्त्त्या निरुपमा तु या |
पृथक् यदि कदाचित् स्यात् बद्धः स्यात् कान्तनायकः || २ ||

दम्पती शङ्कितौ तस्मात् गुरोरुपस्थितौ पुरः |
निजप्रीत्या तयोस्तेन साहजं प्रेम कारितम् || ३ ||

वायुसद्गुरुपाण्डित्यमहाकौशलमीदृशम् |
निजाबंधनिरालम्बावुभौ जातावनुत्तरौ || ४ ||

सर्वलक्षणसम्पूर्णो चतुर्द्वयविवर्जितौ |
सर्वभावस्वभावौ च निःस्वभावौ सदोदितौ || ५ ||

|| प्रेमपञ्चकं समाप्तम् ||


प्. ५९)

२०. तत्त्वदशक |

सदसद्योगहीनायै तथतायै नमो नमः |
अनाविला यतः सैव बोधतो बोधिरूपिणी || १ ||

न साकारनिराकारे तथतां ज्ञातुमिच्छतः |
मध्यमाऽमध्यमा चैव गुरुवागनलङ्कृता || २ ||

बोधिरसौ भवेद् भावः सङ्गं त्यक्त्वा स्वभावतः |
आसङ्गो भ्रान्तितो यातो भ्रान्तिरस्थानिका मता || ३ ||

किं तत्त्वं वस्तुनो रूपं रूपं चारूपकं यतः |
अरूपं च भवेद् रूपं फलहेतुस्वभावतः || ४ ||

एवमेव रसा धर्मा निरासंङ्गा निरास्पदाः |
प्रभास्वरा अमी सर्वे यथाभूतसमाधिना || ५ ||

यथाभूतसमाधिश्च भवेत् प्रस्थानचित्ततः |
अजस्रं जायते तत्त्वं यस्मात् तत् पदवेदिनाम् || ६ ||

ज्ञानज्ञेयविहीनं (तु) जगदेवाद्वयं मतम् |
द्वयहीनाभिरोपश्च तथैव हि प्रभास्वरः || ७ ||

एतत् तत्त्ववरोधेन येन तेन यथा तथा |
विवृताक्षो भ्रमेद् योगी केशरीव समन्ततः || ८ ||

लोकधर्मव्यतीतोऽसौ उन्मत्तव्रतमाश्रितः |
सर्वं करोत्यनालम्बः स्वाधिष्ठानविभूषितः || ९ ||

उक्तमनाविलं तत्त्वं अद्वयं यच्च भन्यते |
समासममतो हित्वा ज्ञातुमर्हन्ति धीधनाः || १० ||

|| तत्त्वदशकः समाप्तः ||

|| कृतिरियं पण्डितावधूताद्वयवज्रपादानामिति ||


प्. ६०)

२१. अमनसिकाराधारः |

नमो बुद्धाय |

अमनसिकार इतत्र बहवो विप्रतिपन्नाः | तत् कश्चिदाह अपशब्दोऽयमिति समासे 
मनस्कार इति भवितुमर्हति | तत्रोच्यते तत्पुरुषे कृति बहुलमिति | अत्र वहुलवचनात् 
सप्तम्याऽलुगिति अलुकसमासे कृते अमनसिकार अमनस्कारः त्वचि सारः 
त्वक्सारः युधिष्ठिरः एतानि रूपाणि सम्पद्यन्ते अतो नायमपशब्दः | अपर 
आह हन्त लक्षणसाधितमेवेदं वचः किं च असिद्धम् | तन्न 
नानासूत्रतन्त्रेषु दृष्टत्वात् 
आर्यसर्वविषयावतारज्ञानालोकालङ्कारमहायानसूत्रे | अमनसिकारा 
धर्माः कुशलाः | मनसिकारा धर्मा अकुशलाः | तत्रैव -

अविकल्पितसङ्कल्प अप्रतिष्ठितमानस |
अस्मृत्यमनसिकार निरालम्ब नमोऽस्तु ते ||

तथा अविकल्पप्रवेशाधारण्यां बोधिसत्त्वो महासत्त्वः सर्वविकल्पनिमित्तानि 
आकाशगतिकानि अमनसिकारतः परिवर्जयति | अपरापराणि ग्रन्थविस्तरभयाद् 
न लिख्यन्ते | इदानीमपरमाहः -

सौत्रान्तिकमेवेदं वचः नसान्तिकं सूत्रान्तेषु दृष्टत्वात् |

तन्न | उक्तं हि हेवज्रे तत्त्वपटले | स्वरूपेण न चित्तं नापि चेतसम् | तथा -

भाव्यन्ते हि जगत् सर्वं मनसा य(स्मा)न्न भाव्यते | 

अर्थात् अमनसिकारेणेति गम्यते | अपर आह 

प्. ६१)

तन्त्रेऽप्यस्ति परप्रसज्यप्रतिषेधनञो विषयत्वात् अभावो वाच्यः | तन्न 
प्रक्रान्तस्य प्रतिषेधः | यदि नाप्रसज्यं प्रतिसिद्ध्यत इति प्रसज्यप्रतिषेढः | 
यथा असूर्यम्पश्या राजदारा(ः |) अयमर्थ(ः) | एवन्नाम ता गुप्ता 
राजदारा यत् सूर्यमपि न पश्यन्तीति | अत्र न सूर्याभावः कृतः | किं नाम 
राजदाराणां यत् सूर्यदर्शनं प्रसज्यं तन्निषिद्धम् | अमनसिकारेऽपि 
नमो मनसिकरणं यद् ग्राह्यग्राहकादि प्रसक्तं तन्निषिद्धम् | न मनः अतो 
न दोषः | यदा कश्चिदेवं वदति शाश्वतोच्छेदलक्षणो मन(सि)कारः 
सम्मतो भगवता | तदोच्यते शाश्वतोच्छेदादिः मनसिकारो वाऽमनसिकारः | 
एतेन सर्वासङ्गहानिः क्रियते अमनसिकारशब्देनेति | तथाचोक्तं भगवता 
अविकल्पप्रवेशाधारण्यां - केन कारणेन कुलपुत्र! 
अविकल्पधातुरमनसिकार इत्युच्यते 
सर्वविकल्पनिमित्तसमतिक्रान्ततामुपादायेति | एते सर्वविकल्पसमतिक्रामता 
दर्शिता भवति अमनसिकारशब्देनेति | पर्युदासपक्षेऽपि न दोषः 
अब्राह्मणमानयेत्युक्ते ब्राह्मणसदृशस्य क्षत्रियादेरानयनं भवति न 
तु विजातीयस्य कटादेः | अत्रापि निःस्वभाववेदनस्य संस्थितिः कृता(ः) | एतेन 
मायोपमाद्वयवाद(ः) स्थितो भवेत् | कुत उच्छेदवादप्रसङ्ग इति ?

यदि चात्र नञो व्युत्पत्तिरत्र क्रियते अकारप्रधानोमनसिकारः 
शाकपार्थिववत् मध्यपदलोपीसमासः एतेन यावान् मनसिकारः 
सर्वमनुत्पादात्मक इत्यर्थः |

निर्दिष्टं * * * * * * * * * * * * * *? इति * *? यथा उक्तं च हेवज्रे मन्त्रपटले 
अकारोमुखं सर्वधर्माणामाद्यनुत्पन्नत्वात् इत्यादि |

प्. ६२)

अस्यार्थः सर्वधर्माणां आद्यनुपन्नत्वात् अकारो मुखं प्रधानं 
इत्यकारस्त्वनुत्पन्नलक्षणः योऽग्रः | तथा च नामसङ्गीतौ -

अकारः सर्ववर्णाग्रो महार्थः परमाक्षरः |
महाप्राणो ह्यनुत्पादो वागुदाहारवर्जितः ||

इति | यदि वा अकारोऽत्र नैरात्म्याबीजं तथा च हेवज्रे आलेरादि नेरादि 
नैरात्म्येति | एतेन सर्वमनसिकारोऽनात्मकोऽस्वभाव इत्युक्तं च भवति |

यदि वा -

आदिस्वरस्वभावा साधीतिबुद्धैः प्रकल्पिता |
सैव भगवती प्रज्ञा उत्पन्नक्रमयोगतः ||

यदि वा अ इति प्रभास्वरपदम् मनसिकार इति स्वाधिष्ठानपदम् अश्चासौ 
मनसिकारश्चेति अमनसिकारः | एतेन अमनसिकारादिपदैः 
अचिन्त्यप्रभास्वरस्वाधिष्ठानपदं 
शून्यताकरुणाभिन्नयुगनद्धाद्वयवाहिसम्बेदनमापादितं भवतीति |

|| अमनसिकाराधारः समाप्तः ||

शाश्वतोच्छेद(मित्युक्तं त)त्त्वं सौगतसम्मतम् |
प्रकृत्याजातधर्मेषु विध्यपोहौ पर्शोवचः ||

अस्तीति वदतो ब्रूमो नास्ति सर्वं विचारतः |
नास्तीति वदतो ब्रूमः सर्व(म)स्त्यविचारतः ||

यथा यथा समारोपा जायन्ते तत्त्वयोगिनः |
तथा तथा समारोपा हन्यन्ते तत्त्वयोगिना ||

प्. ६३)

(सहजो)ऽकृत्रिमो यस्मात् (तस्मात्) सङ्गो न साहजः |
सुखं न सहजादन्यत् सुखं चासङ्गलक्षणम् ||

ज्ञात्वा निःसङ्गतां नाम्नि (नि)र्वेधागतसत्सुखम् |
विश्वं स्वसमयं कृत्वा मग्न(ः) सहजसागरे ||

मन्त्रतत्त्वस्थितो योगी निःसङ्गार्थप्रतिष्ठितः |
भावांश्चासौ गुरून् कृत्वा निःस(ङ्गविषयो) भवेत् ||

|| कृतिरियं पण्डितावधूतश्रीमदद्वयवज्रपादानाम् ||

|| समाप्तोऽयं ग्रन्थः ||

ये धर्मा हेतुप्रभवा हेतुं तेषां तथागतो ह्यवदत् |
तेषां च यो निरोध एवंवादो महाश्रमणः ||

|| शुभं भूयात् ||

